

श्रीगोपीजनवल्लभाय नमः ।

परममहानुभावपूज्यपादाचार्यवर्य—

गोस्वामिश्रीहरिरायचरणविरचितानि

संस्कृतकीर्तनानि ।

गोस्वामिकुलकौस्तुभ—गोस्वामिश्रीगोकुलनाथमहाराजानामाज्ञया
काशीनिवासि—नैष्ठिकब्रह्मचारि—श्रीप्रकाशानन्दजीमहोद-
यानां द्रव्यसाहाय्येन च प्रकाशितानि
विद्वद्वर्य पं० भट्टश्रीबलभद्रशर्ममहोदयैर्दे० पं० श्रीरमा-
नाथशास्त्रिमहोदयैश्च संशोधितानि ।

प्रकाशकः—

पं. भट्टश्रीगौरगोपालशर्मा

व्यवस्थापक—श्री. बा. शु. सं. पुस्तकालय,

बड़ामन्दिर भूलेश्वर, बम्बई २.

मुद्रणालयम्—निर्णयसागरप्रेस—मुंबई.

प्रथम संस्करण ।]

[वि. सं. १९९९.

श्रीहरिः

सुदुर्लभमिदं संस्कृतकीर्तनपुस्तकं पूज्यपादगोस्वामिकुलकौस्तुभ-गोस्वामिश्रीगोकुल-
नाथजीमहाराजैर्नित्यलीलास्थाखण्डसौभाग्यवतीस्वधर्मपत्नीश्रीकुसुमप्रभावहूजीनां सर-
णार्थं मुद्रापितम् ।

येषां बह्वायासेन समुपलब्धमिदं पुस्तकरत्नं यैश्च संशोधितं ते सपरितोषं शतशो
धन्यवादाहर्हाः ।

अस्य मुद्रापणे द्रव्यव्ययः काशीनिवासि-स्वधर्मनिष्ठनैष्ठिकब्रह्मचारि पं. श्रीप्रकाश-
नन्दजीमहोदयैः सादरं साग्रहश्चोपहारीकृत इति शम् ।

निदेशानुवर्ति-प्रकाशकः —

श्रीगोपीजनवल्लभाय नमः ।

श्रीगोस्वामिश्रीहरिरायविरचितानि

संस्कृतकीर्तनानि ।

वर्णये वल्लभाधीशचरणं । सकलसाधनविमुखमुख्यफलफलनसं-
सारसरितादशागोचरणकरणम् ॥ १ ॥ नीलमणिमञ्जुमञ्जीरमञ्जुल-
रणितभणितनिजभक्तजनजनितभावम् । राजते रुचिरकलहंसयुगलं
किमुत मानजनचित्तहरमधुररावम् ॥ २ ॥ कोटिकंदर्पसुषमाऽसीम
निजरूपशमितविरहानलोज्ज्वलितभक्तम् । किमुत पदपद्मलसदङ्गु-
लीमधुपकुलमरुणमकरन्दयुतरेणुरक्तम् ॥ ३ ॥ अतिरुचिररम्यपद-
पद्मपल्लवं तुल्यविलसदङ्गुलीवृन्दसुखमयालम् । किमुत शृङ्गाररस-
विटपपरभागयुतभूमिगतसरसतममूलजालम् ॥ ४ ॥ प्रथितनिज-
भावदूरीकृताखिलदोषमोषसाधनितकलिराजकालम् । अङ्गुलीवीथि-
विद्योतनारुणवरं किमुत पल्लवशोभनवरसालम् ॥ ५ ॥ स्फुरदधो-
रक्तिमोपरितनश्यामिकाविदितनिशिगतं सुखवितानम् । दशसङ्ख्य-
नखसुधाधिपतिसततस्थानजातविज्ञातगगनोपमानम् ॥ ६ ॥ उपरि-
गतनखचन्द्रवृन्दयोगामन्दजातशोभाभृदङ्गुलीजटालम् । किमुत
पदकमलयुगसरसपल्लववृन्दविकसदग्रारक्तचक्रवालम् ॥ ७ ॥
विगतसाधनमथो कृतसमाराधनं जीवमतिबाधनं पाहि नित्यम् ।
दीनमिह जलवियुतमीनमिव मादृशं मतिरहितमङ्ग तव भृत्य-
भृत्यम् ॥ ८ ॥ सहजकस्तूरिकातिलकशोभितभालविट्टलाधीशपद-
तलनिवासम् । देहि निजरूपदर्शनजनिततापमिह सकलसिद्धान्त-
हरिदासदासम् ॥ ९ ॥

रामगरीरागेण गीयते ।

वन्दे वल्लभवरतनुजम् । भक्तिसरणिशरणीकृतसाधनरहित-
सकलमनुजम् ॥ १ ॥ सुन्दररूपविबोधितभाववशीकृतगोकुलनाथम् ।
निरुपमभावितचतुरतमं मम विट्टलनाथम् ॥ २ ॥ हरिसम्बन्धव-
तीसमुदायविविधसम्बन्धसहायम् । अतुलवचनतोषिततरुणीजन-
जीवनपतिमतिमायम् ॥ ३ ॥ मनोवचोगोचरकृतिविज्ञापितनिजगति-
महिमानम् । निजसेवकसेवितपदकमलयुगानतहृदयालानम् ॥ ४ ॥
प्रकटीकृतवृत्तजीवसुखालयरसमयमञ्जुरूपम् । श्रीभागवतविवृ-
तिबोधननिजजनमतिशोधनभूपम् ॥ ५ ॥ निजपीयूषविजित-
विधुमण्डलमञ्जुलवदनसरोजम् । अखिलमनोमोहननिजसुषमा-
विरहितमानमनोजम् ॥ ६ ॥ मृगमदसम्भवसहजतिलकशोभित-
सौभगनिधिभालम् । कुञ्चितचिकुरसमावृतिवदनविनिर्जितमधुकर-
भालम् ॥ ७ ॥ कृपयति स मयि कदापि हृदा किङ्करकिङ्करहरि-
दासे । भवतु परं गोपीपतिचरणकमलदासपरिवासम् ॥ ८ ॥

श्रीरागेण गीयते ।

एहि मम गोकुलाधीश सदनम् । समयविरहानलं वपुरलं कुरु
सखे रहसि दर्शय रसिक सरसवदनम् ॥ १ ॥ अन्यगेहेषु वद कि-
मिति गच्छसि किमिति सहसे तदुपालम्भभूरिवचनम् । नैव कथ-
यिष्यामि मातृपदसन्निधौ रुचिरतरबाललीलाविरचनम् ॥ २ ॥ मृदु-
लपल्यङ्गमथवा नाथ दासिकाहृदयमभितिष्ठ चिरकालशयनम् ।
कोटिकंदर्पलावण्यरूपामृतैरहह शिशिरय मामकानुनयनम् ॥ ३ ॥
एवमेवैवमिह चिन्तयामीश चिरकालमहमातुरा विपिनगमनम् ।
नित्यमागच्छ सङ्कोचमपि मैव कुरु चरणपतिता बहु करोमि नम-
नम् ॥ ४ ॥ नैव विदितं भवेदेतदागमनमिह नाथ कस्यापि कृत-
वत्ससङ्गम् । मोहकं रूपमपि मुग्धभावामृतैरतिमृदुलतमरुचिरविल-
सदङ्गम् ॥ ५ ॥ मुखकमलदर्शनाभावसञ्जातपरितापभरचिरविहित-

देहदहनम् । शमय पूरय सदा मम मनोरथमहो विविधगतिचित्त-
गतभावगहनम् ॥ ६ ॥ नाथ ते गृहमहं दासिका तावकी कुलम-
खिलमेव तव चरणशरणम् । अन्यथा नाथ विफलीभावि सर्वथा
जीविताधीश तव पुष्टिवरणम् ॥ ७ ॥ मनसि निवसतु सदा दास-
हरिदासकस्यैतदेवेह निजनाथमिलनम् । वल्लभाधीशचरणश्रयण-
मात्रमपि कुरु चित्त नित्यमानन्दगिलनम् ॥ ८ ॥

कर्णाटरागेण गीयते ।

मिल माधवमयि वेणुधरं सुन्दररूपविमोहितयुवतिवृन्दरसि-
कवरं । रजनीपतिमपि दिनपतिमिव कलयति ते चिरविरहेण ।
चन्दनमपि सखि भस्मसमानं व्याकुलतानिवहेन ॥ १ ॥ बहु दीनं
कथयति तव सङ्गमसञ्जननाय मुखेन । गुञ्जद्भ्रमरघने विपिने
पवनेन दुनोति सुखेन ॥ २ ॥ तव पदवीमभिपश्यति भामिनि स-
चकितनयनयुगेन । गोपीपरिवृढमपि वशगं कुरु मनसा मदनानुग-
तेन ॥ ३ ॥ तपति जलजशयनेऽपि परं सञ्जातसुखस्मरणेन । बहु
तनुते सन्तापभरं सखि मारशराहरणेन ॥ ४ ॥ पुनरुत्थाय मृदुल-
पल्लवशयनं विदधाति करेण । किं कथयामि परं बहुवारं नाम जपति
सुचिरेण ॥ ५ ॥ द्रुतमभिसारसमयशृङ्गारमकारि तथा रभसेन ।
मिलिता नन्दकिशोरचतुरचूडामणिना सरसेन ॥ ६ ॥ नो वचनीय-
मियं सुखजातमवाप किशोरवरेण । श्रीमन्नन्दकुमाररुचिरगोवर्धन-
शैलधरेण ॥ ७ ॥ श्रीविठ्ठलचरणानुसारिणा चरितं तदनुचरेण ।
श्रीवल्लभकृपया रचितं हरिरायवराकतरेण ॥ ८ ॥

गुर्जररागेण गीयते ।

गोचारणकरणाय विपिनमिह गतवति नन्दकुमारे । मम मनसा
सङ्गे गतमधुना सखि सुन्दरतासारे ॥ १ ॥ बर्हशिरोभूषणकृतरो-
षणवशितयोषिदाधारे । विविधकुसुममृदुपल्लवमिलदलिकुलविल-
सितकचभारे ॥ २ ॥ नयनमीनयुगयुतनिजतनुलावण्यसुधाकूपारे ।

कर्णकुसुमकुलकम्बुसमाकुलगल्लपुलिनपरिवारे ॥ ३ ॥ विकसितना-
साश्रुतियुक्तमुक्ताफलरुचिराकारे । चुम्बनमथनविनिःसृतबिम्बाध-
रमधुलोभितनारे ॥ ४ ॥ कम्बुकण्ठविलुठितमुक्ताफलविरचितसुरु-
चिरहारे । मृदुकमनीयकलेवरसुषमाविगतमानजितमारे ॥ ५ ॥
वरदाभयलक्षणयुगशोभितकरयुगपरमोदारे । तनुतरकटिविलसित-
विज्ञापितयुवजनकठिनविहारे ॥ ६ ॥ ऊरुयुगलरम्भापटपल्लवचरण-
कुसुमसुकुमारे । अङ्घ्रियुगं मम शिरसि सदा कुरु बहु विलपामि
मुरारे ॥ ७ ॥ श्रीवल्लभपदसरसिजसेवनमेव सदा सविकारे । विज्ञा-
पनमियदेव करोमि हरे कृपयाशु सदा रे ॥ ८ ॥

वसन्तरागेण गीयते ।

अवलोकय सखि मञ्जुलकुञ्जे । रमयति गोकुलरमणीरिह
गोकुलपतिरलिकोकिलपुञ्जे ॥ १ ॥ माधविकालतिकारतिकारिणि
रागिणि सरसवसन्ते । त्रिविधपवनकृतविरहविधूननमदननृपति-
सामन्ते ॥ २ ॥ किंशुककुसुमसमीकृतदयिताधररसपानविनोदे ।
मधुपसमाहृतवकुलमुकुलमधुविकसितसरसामोदे ॥ ३ ॥ नवनव-
मञ्जुरसालमञ्जरीबोधितयुवजनमदने । दयितारदनसमश्रुतिमुकुलि-
तकुन्दचिरस्मृतवदने ॥ ४ ॥ युवतिजनमानसगतमानमहागजमद-
मृगराजे । कोकिलकुलकूजितविरहानलतापितपथिकसमाजे ॥ ५ ॥
विततपरागकुसुमसम्बन्धिसदागतिवासितगहने । कुसुमितकिंशु-
ककैतवविस्तृतविरहिदहनवनदहने ॥ ६ ॥ पल्लवकुसुमसमेतविपि-
नविस्मारितयुवजनगेहे । मदनदहनदीपनविद्रावितविरहिदीनजन-
देहे ॥ ७ ॥ जगति समानशीततदितरविरचितनिजरुचिराकारे ।
वनिताजनसंयोगसेविजनजनितानन्दसुभारे ॥ ८ ॥ दूतीहितका-
रिवचनमतिमानिनि मानय गोकुलवासे । कुरु रतिमतिशयकरुणा-
रसव्रति वितर मतिं हरिदासे ॥ ९ ॥

गन्धाररागेण गीयते ।

दर्शय मामतिदीनं सुन्दरगोकुलनृप निजवदनम् । रहसि मया
मिल माधव सततं दयित विभूषय सदनम् ॥ १ ॥ सपदि निवर्तय
निजकोमलवपुषा रतिपतिकदनम् । यदपि मया कथितं दोषेण
कृपापर निष्ठुरवचनम् । स्थापय मा निजचेतसि मानद विरहविवि-
धरचनम् ॥ २ ॥ शृणु करुणालय दीनतमं खलु दुःखिततावकनद-
नम् ॥ ३ ॥ भवति न नाथ वियोगभरेण दृगम्बुधिजलतरणम् ।
तपति हृदयमधुनाऽहितनाशन मुहुरनुचितकरणम् ॥ ४ ॥ किमि-
दमशक्यं नायक येन कृतं गोवर्द्धनधरणम् । स्वजनविहितशतदोष-
निवारक मादृशदुर्मतिहरणम् ॥ ५ ॥ त्यजसि हरे किमु दीनतमं
मामधुनाऽविहिताचरणम् । वितरति फलमभिलषितमनुत्तमपदक-
मलादरणम् ॥ ६ ॥ सततमहं विश्वसिमि फलिष्यति विरचितमद्र-
रणम् । वद वदनामृतकिरणशिशिरतररूप क इह मम शरणम् ॥ ७ ॥
विज्ञापनमिदमेव हरे वारय विरहानलमरणम् । भवतु सदा वल्लभ-
वरचरणं मम शरणं कृतभरणम् ॥ ८ ॥

वैलावलीरागेण गीयते ।

श्रयतु हरिं मम मानसमधुना । परिपूरयतु चरणमधुना ॥ ध्रु० ॥
नन्दगृहे सततं निवसन्तं दर्पणदर्शनतो विहसन्तम् । कमलसदृशमुख-
रसिकरसालं । स्तुतमकरन्दकपटकृतलालम् ॥ १ ॥ ग्रथितालकमु-
क्ताफलभूषं पीतपयोविरचितगण्डूषम् । जननीकृतगोरोचनतिलकं
श्यामलमध्यविन्दुलसदलिकम् ॥ २ ॥ गोपीजनमुखचन्द्रचकोरं ।
चकितविलोकितमानसचोरम् । मुखरितनूपुरगतिविलसन्तम् ॥ ३ ॥
हरिनखभूषणभूषितहृदयम् । निजजनतापहरणकृतिसदयम् । हृद-
यविराजितमणिगणहारम् । नवनीतादपि सखि सुकुमारम् ॥ ४ ॥
निजदेहद्युतिनिर्जितमारम् । वक्रविलोकनमोहितनारम् । भक्षित-

गोपीयहनवनीतम् । स्तोभकवचनविहितसङ्गीतम् ॥ ५ ॥ लङ्घुक-
दानजातबहुहर्षम् । बहुविधनृत्यरचितसुखवर्षम् । सङ्गीकृतबालक-
कृतलीलम् । तदुपालम्भसमयभयशीलम् ॥ ६ ॥ प्रहसितमातृचर-
णमुखदृश्यम् । तस्करतासमये न स्पृश्यम् । लज्जाभरनामितनिजवद-
नम् । ज्ञापितभक्तिरहितजनसदनम् ॥ ७ ॥ मुग्धाननदर्शितनिज-
रूपम् । वदनविविक्तभूमिजलभूपम् । श्रीवल्लभपदसरसिजवासम् ।
पश्य कदापि दृशा हरिदासम् ॥ ८ ॥

विभासरागेण गीयते ।

विजितमदननृपसुभटरणे । मम रतिरस्तु सुकृतवरणे ॥ ध्रु० ॥
उषसि मुषितसकलाभरणे । शिथिलकलेवरगिरिवरधरणे ॥ १ ॥
अञ्जनचिह्नविराजितवदने । निजसुषमाजितकमलासदने ॥ २ ॥
कुन्दसमयुतिराजितरदने । मेघगिरा कृतसालसनदने ॥ ३ ॥ अनु-
नयकरणनायिकानम्रे । राधाधरमधुलेहनकम्रे ॥ ४ ॥ जागरज-
नितारुणगुणनयने । निद्रालसभूयःस्मृतशयने ॥ ५ ॥ दर्पणदर्श-
नरचितविहसने । रहसिविपरिवर्तितनिजवसने ॥ ६ ॥ दयिताप-
दनतिकुङ्कुमभाले । अनुकृतदिनकरसमुदयकाले ॥ ७ ॥ श्रीवल्ल-
भपदनीरजचित्ते । हरिदासे वस तद्गतचित्ते ॥ ८ ॥

कर्णाटरागेण गीयते ।

मानय मदुदितवचनं राधे । कुरु करुणामयि गोकुलरमणीमि-
लनविकसदपराधे ॥ १ ॥ कुवलयदलनीले लीने तव रूपसुधाकू-
पारे । सुन्दरवदनविधुस्मरणाहितबहुतरमनसिजभारे ॥ २ ॥ बर्हि-
पिच्छपिच्छिलकचभारविराजितमालतिमाले । तिलकगन्धफलमि-
लितमधुपकुलकुन्तलविलसितभाले ॥ ३ ॥ भ्रूयुगचापतमालपत्र-
विशिखाहतयुवतीवृन्दे । मानसमृगवधूवधकमानपञ्चाननभयमति
मन्दे ॥ ४ ॥ वादितवेणुफुल्लतरनासातरलितसचकितनयने । प्रति-

विटपं प्रतिपत्रं सुन्दरि मनसा विहितमृगनयने ॥ ५ ॥ स्फुटनि-
 र्गतनिश्वासमधीरे विहितविविधगुणगाने । विरहदहनकृतदेहविधू-
 ननपरिगततापनिधाने ॥ ६ ॥ भूमिलुठननिर्विघ्नसिद्धिसम्पादितर-
 सनिधिरूपे । मदनदेवपूजाकृतिविरचिततापपवनबहुधूपे ॥ ७ ॥
 श्रीवल्लभवरचरणकमलपरिचरणनिकटकृतवासे । कृपय परं दीनैक-
 कृपापर निजदासे हरिदासे ॥ ८ ॥

नटरागेण गीयते ।

राधिकया सकलाधिकया सह विविधविकृतिसहितो बहु विह-
 सति । हिन्दोले हरिरिह सखि विलसति ॥ १ ॥ नवजलदे चपला-
 सहिते मुहुरतिधीरं खलु गर्जति । मृदुकुसुमोपमविन्दुगणानभि-
 तोऽभिरतोपरि वर्षति ॥ २ ॥ विविधवर्णवसनाभूषितयुवतीनिकरे
 मृदु गायति । मुहुरनुपदमथ मुद्रितनयनं निजपतिरूपं ध्यायति
 ॥ ३ ॥ विविधकुसुममकरन्दगन्धमोहितमधुपे सखि विचरति ।
 यमुनोपवनसततसेवनपवने सुरजो ननु विकिरति ॥ ४ ॥ रमणी-
 वदनविधूदयमोदितनयनकुमुदयुगले विकचयति । सुन्दरतासरसी-
 रसमज्जनसजलतरे मुहुरुदयति ॥ ५ ॥ विरचितसुकृते गोपीनिक-
 रेऽनुपमसुखं सखि विन्दति । निजनाथे करुणैकदृशा मुहुरुचिरतरं
 प्रतिभिन्दति ॥ ६ ॥ एतादृशमत्प्रभुलीलामथ चित्तमिदं विचिची-
 षति । विषयदोषमतिपोषविहितकुमतिं क्षणतो विजिगीषति ॥ ७ ॥
 श्रीवल्लभपदकमलयुगलपतिते दीने वस कल्पति । हरिदासेखिल-
 विरचितहासे विरहवशेन च जल्पति ॥ ८ ॥

श्रीरागेण गीयते ।

चल सखि खिन्नं सुखय निकुञ्जे । गुञ्जति मधुरमधुपकुलपुञ्जे
 ॥ ध्रु० ॥ मानय वचनं परिहर मानम् । किं कुरुषे भज विरहित-
 मानम् ॥ उचितमये निजपतिसन्मानम् । सुखमनुभवपीयूषसमा-

नम् ॥ १ ॥ विविधवर्णवसनं परिधेहि । भूषणमयि नासादिषु देहि ।
 निशि विजने सति सरभसमेहि । जीवनफलमिदमेवमवेहि ॥ २ ॥
 अवलोकय सखि सकलकलेशम् । निजकरधवलितकाननदेशम् ।
 लीलासमकालिकचित्तेशम् । सुमुदितफलनिश्चयसन्देशम् ॥ ३ ॥
 भावय भामिनि भावितरूपं गोगोकुलसाधारणभूपम् । निःश्वासै-
 रिह तनुषे धूपं पूरय बहु भोजय रससूपम् ॥ ४ ॥ विविधलतापल्ल-
 वशतवलितम् । कुसुमितविटपिविविधफलफलितम् । ब्रजनाथेन
 दृशा परिकलितम् । वृन्दावनमवलोकय ललितम् ॥ ५ ॥ सेवय पल्ल-
 वविरचितशयनम् । सफल्य सुन्दरि मामकनयनम् । किमिति
 तनोषि वृथैव निलयनम् । निजहृदि कुरु पुरुरससञ्चयनम् ॥ ६ ॥
 तडिदिव जीमूते यदि सततम् । राजसि सुखमनुभवसि सुविततम् ।
 अनुमतमस्माकं नहि विहितम् । वीजनमपि कुर्मो यदि सुरतम्
 ॥ ७ ॥ कथितमिदं सुखयतु हरिदासम् । श्रीवल्लभपदयुगविश्वा-
 सम् । श्रीभागवतविचारविलासम् । कृपय कृपापर दर्शय रासम् ॥ ८ ॥

भैरवरागेण गीयते ।

वन्दे शरणगताभयदम् । निजविरहाकुलमानसजनजीवनपरि-
 तोषनिजाशयदम् ॥ १ ॥ निरुपधिकरुणारसपरिपोषिततोषितभक्त-
 जननयनम् । निजनामस्मरणातुरनिजजनविरचितविविधपापलय-
 दम् ॥ २ ॥ ब्रजयुवतिजनजीवनमूलं परिहितकर्बुरपीतदुकूलम् ।
 निजविद्वेषिजनप्रतिकूलम् । दूरीकृतजनमानसशूलम् ॥ ३ ॥ वारि-
 तविरहमनोगतमानम् । शोषितविषयमहाविषपानम् । विदलित-
 विविधविकसदज्ञानम् । सम्पादितसाधनगुणगानम् ॥ ४ ॥ कोटि-
 मदनदेहव्युतिललितम् । रासादिकलीलाशतवलितम् । समुदितस-
 र्वभावजनकलितम् । कलमुरलीमधुराधरचलितम् ॥ ५ ॥ सङ्कीकृ-
 तगोकुलकुलबालम् । गोचारणगतिरतिगोपालम् । आगतसुरविद्वे-

षिकरालम् । परिपालितलीलाबहुतालम् ॥ ६ ॥ सन्ध्यागतिसन्तो-
षितभक्तम् । ब्रजयुवतिजनलीलासक्तम् । समुदितमदननयनमद-
रक्तम् । सफलितविविधरमणनिजभक्तम् ॥ ७ ॥ श्रीवल्लभवरचरणा-
धारम् । सततस्मृतसेवितसंसारम् । कृपय सदा हरिदासमसारम् ।
तारय परिगतजलधिमपारम् ॥ ८ ॥

रामकरीरागेण गीयते ॥ १४ ॥

पालय नन्दालयकृतवास । अनुकम्पासम्पादितदास । शयनारुण-
निजनयनविकास । सालसतासञ्चितपरिहास ॥ १ ॥ विषमचलन
विषमाहृतमान । नयनयुगलसूचितरतिदान । रससम्बन्धविलसद-
ज्ञान । अतिशयशिथिलपीतपरिधान ॥ २ ॥ नखरलिखितमृदुसकल-
शरीर । वपुषा सेवितशिशिरसमीर । मायिकवचनरचनबहुधीर ।
ब्रजयुवतिजनशिक्षाकीर ॥ ३ ॥ नन्दनन्दन मदनाधिकसुन्दर ।
प्रकटितवृन्दाविपिनपुरन्दर । सेवितगोवर्धनगिरिकन्दर । अमृतम-
थनसमये धृतमन्दर ॥ ४ ॥ ग्रथितमुकुटमेचककचभार । कुन्दकु-
सुमविरचितशृङ्गार । शोभाजितनीरजविधुमार । लीलाविहितविघ्न-
परिहार ॥ ५ ॥ चरणपतनकुङ्कुमयुतभाल । अतिरतिविगलितनव-
वनमाल । परिवर्तितकरसरसिजनाल । गोपितकृतिलीलागोपाल
॥ ६ ॥ भावितभाववतीजनभाव । एकतानमानसहितदाव । श्रुत-
कोकिलकुलमधुराराव । एकदृष्टिदर्शितमृगशाव ॥ ७ ॥ सततस्मृ-
तफललीलारासे । कृपयतु गोपीपतिविश्वासे । हरिरिह वल्लभवर-
पदवासे । गीतागणितगुणे हरिदासे ॥ ८ ॥

श्रीरागेण गीयते ॥ १५ ॥

सुतवदनं भावयति यशोदा । खेलनजनितमनसि (?) मोदा ।
रुचिरालकततिसंहतिरुचिरं । सन्ततचिन्तितबालविनोदा ॥ १ ॥
मीनसमानचपलनिजनयनं केवलभावविभावनदीना । वत्सलता-

कृतबाहुलतापरिरम्भणसमयविवेकविहीना ॥ २ ॥ उभयरेखमति-
मञ्जुलतिलकं । निहिततदन्तरपरिगतचित्ता । लसदलिकाहितकज्जल-
बिन्दुम् । धनमिव सङ्गतविरहितवित्ता ॥ ३ ॥ मृदुलकपोललोल-
कुण्डलयुगमतिशयभावनभावविभागा । गगनराजदरुणांशुसमानं ।
प्रकटितहृदयविलसदनुरागा ॥ ४ ॥ वेणुवादविधिफुल्लनासिकम् ।
सुन्दरतालोकन(?)मोहा । नासाभूषणमुक्ताचलनं चिरलब्धानन्दधु-
सन्दोहा ॥ ५ ॥ अरुणाधरफलनिर्जितबिम्बं निजकरकृतनवनीत
सुभक्षा । सुन्दरतापातितजनदृष्टिम् । गोरजसा बहुतरकृतरक्षा
॥ ६ ॥ सहजनीलतमचिबुकसुरुचिरं चिरसञ्चितचेतसि (?) भावा ।
आविर्भावितबालकलीलं विरचिततातततेतिविरावा ॥ ७ ॥
श्रीवल्लभवरचरणावासे हरिदासेऽपि करोतु सदा । करुणामिति (?)
जानातु मदीयोऽयमिति हरे परवश्य हृदा ॥ ८ ॥

अडाणारागेण गीयते ॥ १६ ॥

प्रियसुत मुग्धविनोद वद विपिने किं किं विहितम् । पल्लवचय-
मतिवल्लभमधुना कुत्र शिरसि निहितम् ॥ १ ॥ गैरिकरुचिविचि-
त्रितवदनं कुत्र कृतं ललितम् । कचचयमतिशयमेचकरूपं बर्हिपि-
च्छकलितम् ॥ २ ॥ पायितमतिशीतलनीरं गोधनमिह यमुनातीरे ।
कुत्र धौतमतिधर्मनिवारणकृतये निर्मलनीरे ॥ ३ ॥ उपविष्टमिष्ट-
विटपिच्छाये सुत कुत्र गोपसहितेन । प्रेषितमितो मया वद भुक्तं
भवता वनेषु हितेन ॥ ४ ॥ चारितमतिकोमलतृणवति देशे गोकु-
लमथ कुत्र । कण्टकनिचयमितो खलु लग्नं चरणं दर्शय पुत्र ॥ ५ ॥
विलसितमिति वद कया लीलया भवता बालकुले । ब्रूहि कुत्र मि-
लितैरथ धावितमिति विपिने विपुले ॥ ६ ॥ स्येयमतो (?) बलभद्रयुतेन
सदा भवतातिभयेन । इति विज्ञापितमहह मदीयं मानय बहु विन-
येन ॥ ७ ॥ कृपय सदा सुहृदा वरसूनो गृहदासे हरिदासे । श्रीव-
ल्लभवरचरणकमलसेवनविरचितपदवासे ॥ ८ ॥

टोडीरागेण गीयते ॥ १७ ॥

कुत्र गतं निशि गोकुलनायक । अन्यहृदयहितपञ्चसायक । नैवं-
करणमहो समुचितमिह ब्रजयुवतीजनबहुसुखदायक ॥ १ ॥ वदसि
विनयवचनानि न तानि विशन्ति हृदयमतिमानम् । चित्तमितरयु-
वतीषु लग्नमिति नैव मानये तव सन्मानम् ॥ २ ॥ प्रकटमखिल-
मङ्गेषु दृश्यते सम्प्रति चिन्हनिचयः । कृतिविरहितमथ कथं मानये
नाथ वचनविनयम् ॥ ३ ॥ दर्शयसीह शिथिलमुष्णीषं रूपमथो
विकलम् । रचितमिदं निजदुःखकृते भवता सुन्दर सकलम् ॥ ४ ॥
कुङ्कुममृगमदगन्धरेणुयुतवनमाला हृदये । कथमेवंकरणं घटते
शृणु मदभिमुखं सदये ॥ ५ ॥ नक्षत्राणि मया गणितानि निखि-
लनिशि रहसि निकुञ्जे । अहमपि सखीयुता हृताशाभूवं सतिमि-
रपुञ्जे ॥ ६ ॥ जागरणारुणनयनयुगं कुरु निर्मलमिह नीरेण । वि-
हितं कथमु नियुद्धं भवता वद युवतीवीरेण ॥ ७ ॥ श्रीवल्लभपद-
कमलरेणुवल्लभहरिदासवराके । कुरु करुणामनुरागशिशिरतरविर-
चितदोषविपाके ॥ ८ ॥

नटरागेण गीयते ॥ १८ ॥

सायमिह भोजयति बालकं माता । अतिमृदुलमुग्धे दुग्धौदनं
निजमुखे सपदि विदधातु मम सकलसुखदाता ॥ १ ॥ प्रतिकवलमेत-
दपि वचनमभियाचते दत्तचित्तेन खलु भोजनीयं पुरा । खेलनीयं
ततो बालकैरखिलजनैरिति वदति डिम्भ किमिति त्वरा ॥ २ ॥
विपिने चरितं त्वया किमिति वद मत्पुरः पृच्छति प्रायशो गोपकु-
लपालकम् । वीजयति दक्षिणकरेण कमलालयं मार्जयति वामतो
वदनमपि सालकम् ॥ ३ ॥ मुखविगलितं पयोबिन्दुचयमद्भुतं
प्रोज्झति प्रवणतरदत्तदृष्ट्या । भवति सुखिता परं निजसूनुदर्शने
वदनलावण्यपीयूषवृष्ट्या ॥ ४ ॥ लोकसिद्धामथो कथयति प्रियक-
थामतिहसितमुग्धमुखदत्तनयना । नैव सहते परं भोजनविलम्बनं

भावितस्वच्छपर्यङ्कशयना ॥ ५ ॥ बालचरितानि ललितानि खलु
गायति प्राणसदनानि रदनानि दृष्ट्वा । सीत्करोति ह रोमाञ्चति प्रति-
पदं हसति रोदिति परं मनसि हृष्टा ॥ ६ ॥ अङ्गमुपवेश्य करयुग-
लमनु धावयति मुखगतं ताम्बूलमथ मुखे दत्त्वा । उत्सङ्गमारोप्य
मृदुलशयने मुदा शाययति वनखिन्नमत्र मत्वा ॥ ७ ॥ निजवदन-
चर्वितं पीयूषगर्भितं भुक्तशेषितमथो यच्छ हरिदासके । वल्लभाधी-
शपदकमलसेवनविहितभावभरसञ्जातभक्तिसुखयाचके ॥ ८ ॥

भैरवरागेण गीयते ॥ १९ ॥

उषसि वद गोकुलाधीश कुत आगतम् । इतरयुवतीजनितचि-
न्हशतवलितवरमृदुलदेहेक्षणे सपदि मनसा गतम् ॥ १ ॥ किमु
गृहं विस्मृतं नाथ मनसि स्थितं मद्गृहं दुःखजननस्मरणमागतम् ।
याहि निजभवनमतिभाषणं त्यज मया शृणु दयारहित मम नैव
सुरुषा गतम् ॥ २ ॥ मानमुन्मूलयितुमुद्यतो भवसि वद कथमु
निस्सारयसि विरहपरिखागतम् । अधिकमधिकं सपदि समुदयति
मानसे दोषगणनं निखिलनाथ कुपथागतम् ॥ ३ ॥ यत्र तव मानसं
विषयकृतलालसं गच्छ तत्रैव बहु यच्छ मुखमागतम् । तन्मनो-
रथमखिलमाशु पूरय हरे हर विरहदुःखभरमहह विरहागतम्
॥ ४ ॥ परमहं वेद्मि न तु विस्मरामीश, नहि विस्मरस्यहह गोकुल-
नृप हृदागतम् । त्वमपि हि स्मारयितुमागतो गोकुलाधीश करवै
किमुत कल्यसमुपागतम् ॥ ५ ॥ एतदेवास्ति विज्ञापनं नाथ मम
तिष्ठ हृदये सततमद्य तु यथाऽऽगतम् । याहि कुरु शयनमतिजाग-
रारुणतरे लोचने शमय परितापमलसागतम् ॥ ६ ॥ इति वचन-
जातमतिमानिनीवदनसञ्जातमाकर्ण्य ननु हृदयकमलागतम् । पूर-
यतु गोपिकाजनमनोरथमखिलमद्भुताकारमतिशयितसुभगागतम्
॥ ७ ॥ देहि वल्लभचरणराजीवरेणुमपि विषयिजनसङ्गदुर्मतिविरो-

धागतम् । धर्मरहितं सहितमतिदोषकारकैरहह हरिदासमथ चरण-
शरणागतम् ॥ ८ ॥

धन्याश्रीरागेण गीयते ॥ २० ॥

भजे सखि गोकुलेशम् । नन्दभवनभूषणं नखभूषितहृदयदेशम्
॥ ध्रु० ॥ मन्दहासफुल्लनासरुचिरमुखसरोजम् । वदनचन्द्रकिरण-
कान्तिरहितमानमनोजम् ॥ १ ॥ वदनकमलमधुपवदतिराजदलक-
पुञ्जम् । बर्हमुकुटतटविलासिबहुविचित्रगुञ्जम् ॥ २ ॥ युवतिमुख-
कमलमधुपचञ्चलतरनयनम् । अनुपमनिजनिहितभावसततकृतमृ-
गनयनम् ॥ ३ ॥ भ्रूतटधृतमातृविहितवर्तुलमषीविन्दुं । मुखजित-
पीयूषभरितचिन्हविलसदिन्दुं ॥ ४ ॥ मृदुकपोललोलयुगलकुण्डल-
कृतशोभम् । हीरककृतचिबुकभूषणविरचिताविक्षोभम् ॥ ५ ॥ कण्ठ-
शोभिमुक्तामणिभूषणोदितग्रीवम् । भावभरतया वशीकृतयुवति-
जनजीवम् ॥ ६ ॥ कटितटगतपीतवसनशोभितनिजरूपम् । पदन-
खसुषमाविमानसुरनरमुनिभूपम् ॥ ७ ॥ विज्ञापनमेतदेव मानय
मम वचनम् । श्रीवल्लभचरणकमलकृपया कृतरचनम् ॥ ८ ॥

मल्हाररागेण गीयते ॥ २१ ॥

प्रियसखि विरहे विपिनविचरणम् । विरहिमनुजशरणम् ।
गोकुलपतिपदभाववतामतिशयितशोकतरणम् ॥ ध्रु० ॥ १ ॥ विवि-
धविटपियुतलतावृन्दसन्दर्शनजनितानन्दम् । शिशिरितनिखिलश-
रीरपवनविचलितनवकुसुममरन्दम् ॥ २ ॥ मुदिरमुदितमानसघन-
नादविलासिरवश्रवणम् । अद्भुतपक्षतियुगघर्षणं कृतहृदयदुःखवि-
द्रवणम् ॥ ३ ॥ फलितरसालशालशाखागतपिककूजितकसुखम् ।
स्थलकमलाहितशोभोपमितयुवतिजनसरसमुखम् ॥ ४ ॥ हरितर-
सालोकनचिन्तितहरिरूपनामयुगलम् । संवर्द्धितहृदयाहितराग-
गानकृतिरणितगलम् ॥ ५ ॥ गगनविलसदतिघनघनवृन्दविलोकन-

कृतसुखदानम् । कम्पितशाखागतमृदुपल्लवचलनविहितसन्मानम् ॥ ६ ॥ विविधस्थलविरचितलीलाविज्ञापनबहुतरनिपुणम् । प्रियसन्निधिसुखनिचयविचारणपरमानसकृपणम् ॥ ७ ॥ ईदृशदशायुतं हरिदासं दर्शय गगनविहारम् । हृदयनिहितहरिवल्लभवरपदनखविद्युतिमणिहारम् ॥ ८ ॥

केदाररागेण गीयते ॥ २२ ॥

मानिनि सहसे किमतिवियोगम् । कुरु हरिणा सम्भोगम् । वारय तदधरपीयूषेण विषमचेतोभवरोगम् ॥ १ ॥ निजहस्तावचितातिमृदुलतरकुसुमरचितशयनेन । प्रतिपदमवलोकितपदवीकृतचपलचकितनयनेन ॥ २ ॥ भावितशयनशयितभवतीसन्दर्शनजनितसुखेन । कृपयिष्यति दयितेतितोषभरसन्ततिहसितमुखेन ॥ ३ ॥ पुनरपि तालवृन्तकृतपवनविशेषवशितहृदयेन । श्रमविन्दूनि कलयता वदनकमलमनसा सदयेन ॥ ४ ॥ कुटिलालकततिनयनसमागतिरतिजागरभीतेन । मारशरैरतिपरुषतरैरिह विरहदशां नीतेन ॥ ५ ॥ मुखकमलाहितगन्धलोभगुणभरगणितश्वासेन । स्तनतटलुलितहारशोभाभरसततस्मृतरासेन ॥ ६ ॥ संवाहितसरसिजसुन्दरभावितपदकमलयुगेन । सकरुणहृदयकमलसम्पादितभाववदेकसुगेन ॥ ७ ॥ श्रीवल्लभपदकमलविमलमतिहरिदासे सदयेन । मनसा सखि भावय निजभावं भाववतो विनयेन ॥ ८ ॥

केदाररागेण गीयते ॥ २३ ॥

हरिमनुसर सरसिजनयने । कुरु शयनं हरिणा सह सुन्दरि रचितकुसुमशयने ॥ १ ॥ विरहभावसमुदितहृदि तापनिवारणगीतगुणम् । अत्यवयवगतनिरुपमसुषमापरिभावननिपुणम् ॥ २ ॥ चिरमवलोकितपदकमलाकृतितरुपल्लवनिचयम् । चिन्तितचरमचमत्कृतिचित्रितदृष्टिरचितविलयम् ॥ ३ ॥ भाववशाशयविहितविनोद-

विशेषविधानविचारम् । भावितरुचिरावयवविलोकनविहितनयनस-
 आरम् ॥ ४ ॥ भावितभवतीपरिरम्भणकृतसम्भ्रमजनितसुखम् ।
 मधुराधरपीयूषपानसम्पुटितसलोलमुखम् ॥ ५ ॥ भावितमानापन-
 यनकरयुगधृतपदकमलवरम् । नखविधुकिरणकौमुदीमोदविनोदवि-
 शेषपरम् ॥ ६ ॥ अनुसंहितनिजविरहदशासमुदितमानससन्तापम् ।
 अन्वेषिततनुदाहविनाशकशीतलकमलकलापम् ॥ ७ ॥ शिशिरोपा-
 यविधानविहितनिजजन्मसफलविश्वासम् । श्रीवल्लभवरचरणकम-
 लपरिमललोभितहरिदासम् ॥ ८ ॥

कल्याणरागेण गीयते ॥ २४ ॥

मानिनि तव पदपतिताहम् । अङ्गीकुरु गोकुलपतिसङ्गं येन
 सपदि भविता हरिताऽहम् ॥ ध्रु० ॥ १ ॥ मानय विनयवचनमति-
 दीनं तव मेलनकरणे सुहिताऽहम् । नैवमुचितमतिरोषवती भवती
 कृपया दासी विहिताऽहम् ॥ २ ॥ अवलोकयति पथं तव सुन्दरि
 मानवारणे सखि निहिताऽहम् । इति जानीहि चरणपरिचरणनिर-
 न्तरकरणदोषरहिताऽहम् ॥ ३ ॥ भवतीरतिसम्पादनकृतये निरुप-
 धिगोकुलपतिरचिताऽहम् । यदि नाऽऽयासि वृथेव भवामि तदा
 निपुणैकमध्यलिखिताऽहम् ॥ ४ ॥ त्यजसि न मानमहो कथमपि
 तदितरयुवतीभिरतीव जिताऽहम् । यदि न भवति मम विहितमिदं
 सखि किमु कथयामि मध्यवनिताऽहम् ॥ ५ ॥ वदनामृतकरकिरण-
 चकोरं दर्शय सुखितं भूलुठिताऽहम् । इतरसखीजनसाहकृतिबहु-
 वचनशोचनमृदिताऽहम् ॥ ६ ॥ जीवनमपि मम दुर्लभमधुना यदि
 निजसङ्गभङ्गगमिताऽहम् । कथमु दर्शयिष्यामि मुखं पुनरपि हरिणा
 बहुधा लपिताऽहम् ॥ ७ ॥ इति सहचरिवचनानि हृदाऽऽकर्णयति
 वदति सखि सखि चलिताऽहम् । श्रीवल्लभवरचरणरेणुहरिदासत-
 दीयकृपावलिताऽहम् ॥ ८ ॥

मल्हाररागेण गीयते ॥ २५ ॥

विरहे सुन्दरवर्षासमये । वद जीवामि कथं मम दोषैरतिशयि-
तैरिह सखि विपरीते सदये ॥ १ ॥ वर्षति जलदे विरहानलदे गोव-
र्द्धनशिखरे । परपुष्टे शतघुष्टं कूजति वदति केकिमुखरे ॥ २ ॥ लसति
भूमिरतिहरितापवनविचलिते तृणनिचये । इन्द्रगोपकैतवनिजमूल-
विलसदनुरागमये ॥ ३ ॥ विविधशिलासु शुद्धनिजरूपयुतासु विरा-
जति नाथे । निजमुखदर्शनजनितानन्दविलासगीतगुणगाथे ॥ ४ ॥
नवघनमध्यशोभिनी सुमुखि दृश्यते सितवकमाला । मेघनादमनु-
गर्जति मुरली क्षरति रसं सुरसाला ॥ ५ ॥ उदयति विद्युदतीव
चञ्चला चालयतीह जनम् । असितमेघगणविरचिततमसा बहु भी-
षयति वनम् ॥ ६ ॥ रञ्जितरुचिरकुसुम्भवसनपरिधानविराजितरूपे ।
गायति मेघसमागमरागे निरुपधिगोकुलभूपे ॥ ७ ॥ इति विज्ञा-
पितमतिशयकरुणे विरहितहरिदासेन । श्रीवल्लभपदकमलपरागधा-
रिणि विरचितवासेन ॥ ८ ॥

श्रीरागेण गीयते ॥ २६ ॥

सततं विचरति वृन्दाविपिने । गोकुलपतिरपि गोपबालकैरारू-
ढेऽपि दिने ॥ १ ॥ निजवदनेन वदति नामानि गवामतिरतिव-
चनेन । मनसि मोदते विपुलरसागतसरसकुञ्जरचनेन ॥ २ ॥ निर्म-
लनीरधौतशिखरोपरिरुचिरशिलामुपविश्य । भुङ्क्ते भवनसमागत-
मन्नं निजगोपेषु निविश्य ॥ ३ ॥ प्रत्यङ्गुलिवहुविविधफलानि दधाति
रुचिरहस्ते । मध्यमोदनं तनुते दृष्टिं जननीकृतिशस्ते ॥ ४ ॥ पिबति
विमलपानीयं यमुनायामञ्जलिबन्धेन । प्रतिबिम्बं पश्यति सुचिरं
निजलोचनसम्बन्धेन ॥ ५ ॥ मृदु वादयति वेणुमतिमधुरं चलति
धेनुसङ्गे । हरति तापमथ काननदेशे विरचिततृणभङ्गे ॥ ६ ॥ कनक-
चषकगतफेनसमूहं पिबति गोपमथितम् । शिशिरयतीह बालकुल-

हृदयं बहुविरहव्यथितम् ॥ ७ ॥ श्रीवल्लभपदकमलपरागरागरञ्जित-
हृदयम् । हरिदासं सुखितं भावैरपि कुरु दुर्जनविलयम् ॥ ८ ॥

आसावरीरागेण गीयते ॥ २७ ॥

चरणं धेहि सरसहृदये । व्यथते शिलतृणमूलैरति पदमिति चि-
न्तैकमये ॥ १ ॥ न हि समुचितमिह धरणिविचरणं सुन्दर सति
कमले । उद्भटभावनिरन्तरनिर्गतनयननीरविमले ॥ २ ॥ श्रीरपि कु-
रुते सपदि सहायं यद्यपि वनचलने । तदपि बाधते मामकहृदयं
चरणचिह्नकलने ॥ ३ ॥ यद्यपि भूमिरथो रससहिता त्यजति तथापि
हरे । इह यदि गन्तुं क्षणमुत्सहसे करवै सपदि करे ॥ ४ ॥ ब्रज-
सम्बन्धि गवामनुगं किमु गोपीजनवृन्दे । दोषमथो चेतसि चिन्त-
यसे लौकिकमतिमन्दे ॥ ५ ॥ किमिति विभेषि तापसंस्पृष्टे धारयितुं
चरणम् । फणिफणधृतपदपद्म किमद्भुतमेवं तव करणम् ॥ ६ ॥ मर्द-
नजनितदुःखमर्दयसि पदा जनितानन्देन । भूमेरहह वियोगे वि-
हितं किमु मयि गोविन्देन ॥ ७ ॥ श्रीवल्लभपदकमलसदागतिस-
ङ्गतगन्धयुतेन । योजय निजचरणं करुणामय दाससरसहृदयेन ॥ ८ ॥

आसावरीरागेण गीयते ॥ २८ ॥

मित्र मा याहि करवै पयोमन्थनं फेनमिह भोजनीयं त्वया । पत्र-
विरचितरुचिरपात्रनिहितं हरे ननु विधेया ममोपरि दया ॥ १ ॥
शीतलं भवति ननु भाव सुन्दर हरे शृणु वने यन्न विहितं मया ।
किमिति हि विलम्बसे तिष्ठ मम सन्निधौ गोपसुतमण्डलीविहित-
विनया ॥ २ ॥ दर्शनानन्द गोविन्द सम्प्रति यथा भवति दुःखा-
लिरथ रचितविलया । दृष्टतरनीलमणिमञ्जुमुखलग्नमधुदुग्धकणपर-
मशोभैकनिचया ॥ ३ ॥ तिष्ठ कथयामि परमद्भुतामथ कथां मयि
किमपि मधुवचनमुदितमथ चैकया । मामिह कानने करुणया यो-
जय प्रणतपतिगोकुलाधीश पदसेवया ॥ ४ ॥ आयाहि किमपि कथ-

यामि तव कर्णयोरतिशयितगुप्तमथ लोकविरचितभया । मञ्जु कुञ्जे
 रचय सङ्केतमद्भुतं शीघ्रमहमायामि चरणगतिकृतरया ॥ ५ ॥ वीज-
 यिष्यामि परमतिरमणसभ्रमे, दर्शनीयो हरे, भक्तकृपया । योजनी-
 योऽस्मि तनु, सपदि भवता कदा कार्यकरणे रसिकजननाथसहितया
 ॥ ६ ॥ दर्शयिष्यति कदा मत्प्रभुस्वामिनीसहसवदनं विहितविप-
 रीतमिच्छया । मदभिनन्दनमथो दत्तमनसा कदाऽऽकर्णयिष्यति
 सुरतसङ्ग्रामकृतजया ॥ ७ ॥ देहि निजदास्यमिह वल्लभाधीशपद-
 कमलसेवनविहितभक्तिजफलाशया । सततसहितेऽपि हरिदासके
 करुणतम विलस विपिने सरस नित्यरतिराधया ॥ ८ ॥

माण्डरागेण गीयते ॥ २९ ॥

हा शृणु मा याहि वनम् । किमुचितमिति गमनम् । चारणीय-
 मिह गोपैरभितो ब्रजनृप धैनवम् ॥१॥ करवै विविधवसनभूषाभिर-
 लङ्करणं तव देहे । रहसि विराजितविपुलविताने वस मामकगेहे
 ॥ २ ॥ अतिसुगन्धमुद्रर्तनमतिशयशुद्धगन्धतैलम् । स्नानमथो कुरु
 तोयैरुष्णैरूरीकुरु चैलम् ॥ ३ ॥ कच्छपटं परिधेहि तिलकमपि वि-
 तनु विपुलभाले । तनुमुष्णीषं शिरसि विधेयं ग्रथितालकमाले ॥४॥
 नूपुरयुगमतिचपलं पदयोरुत भुजयोरपि धेयम् । कङ्कणचयमथ म-
 ध्यमङ्गदं गुच्छसहितमपि देयम् ॥ ५ ॥ हृदयमध्ये मणिमुक्ताज-
 टितं पदकं नाथ विधेयम् । मुक्ताकनकमालिकायुगलं जय जगद-
 खिलमजेयम् ॥ ६ ॥ उपविश पर्यङ्के मृदुरम्ये कुरु सुन्दर शयनम् ।
 तनवै करकृतमङ्गमर्दनं शिशिरीकुरु नयनम् ॥ ७ ॥ इति सरसं
 वचनं राधाया रतिरसभावयुतम् । शृणु वल्लभवरचरणकमलतलग-
 तहरिदासनुतम् ॥ ८ ॥

सारङ्गरागेण गीयते ॥ ३० ॥

हरिरिह दिवसे वसति वने । गोचारणमपि कुरुते गोपैरभितो

विटपिघने ॥ १ ॥ नैव रोचते किमपि सुमुखि मम हरिविरहित-
सदने । विरहवह्निरपि तनुते दाहं हृदये नृपमदने ॥ २ ॥ द्रष्टुमहो
कामयते नयनं गोपतनयवदनम् । अलिकुलसदृशलकततिसहितं
मुग्धरदनम् ॥ ३ ॥ नासा सततं विहितदुराशा देहकमलगन्धम् ।
आदातुं तस्या ननु तनुते सैव हृदयबन्धम् ॥ ४ ॥ रसना कुरुते सतत-
मनोरथमधररसं पातुम् । वागपि परमनुरागवती विदधाति मनो
गातुम् ॥ ५ ॥ संवाहयितुमतीव कोमलं पदकमलं हस्तौ । कुरुते(?)
मनसि मनोरथमतुलं हरिसेवाशस्तौ ॥ ६ ॥ स्फुरति सदा संमुख-
मतिचपलं चरणयुगं गन्तुम् । चैती(?)श्वरमभिलषिताऽतिकृपापर
नित्यमथो रन्तुम् ॥ ७ ॥ इति मामकसर्वस्व वचनजातं निवसतु
हृदये । श्रीवल्लभवरचरणविचिन्तनरचितविघ्नविलये ॥ ८ ॥

सारङ्गरागेण गीयते ॥ ३१ ॥

राधिका जयति वृषभानुभवने । विविधमङ्गलघोषनृत्यगीतादि-
युतसूतमागधवन्दिविप्रगायकजने ॥ १ ॥ विविधगृहगोपिकाजनस-
मानीतदधिकुङ्कुमाक्षतरचितभित्त(?)हस्ते । रेणुदूरीकरणगन्धजलसे-
ककृततोरणध्वजपताकादिशस्ते ॥ २ ॥ निकटसम्बन्धिनिजनन्दप-
रिचितसकलगोकुलागतमनुजविहितमाने । पुत्रिकाजननसन्तोष-
जनिनिजजनकविहितभूषणरत्नवस्त्रदाने ॥ ३ ॥ रतिपथप्रकटनोपा-
यसम्भवजनितहर्षयुतदासिकाफलितभाले । निजनाथलीलया ली-
नसकलेन्द्रियगीति गोपिकादत्तताले ॥ ४ ॥ उद्धटितवदनजलजात-
सञ्जातपरमानन्ददृष्टराधैकवदने । गोकुलाधीशजननोत्सवप्रतिपद-
स्मरणचिन्तितरुचिरनन्दसदने ॥ ५ ॥ सततमिह विलसतु प्राणप-
तिनेति चिरमाशिषामधिकतममधुवचनभाषिते । हृदयकमले वसतु
भावपरिपोषितस्वामिनीसङ्गनिर्धारणविकाशिते ॥ ६ ॥ अस्मदभि-
मतमखिलमत्र खलु सिद्धमिति तोषभरभरितनिजदासचित्ते ।

अतिशयितदुर्लभाभरणभूषितलब्धजन्मसमयोत्सवप्रेष्ठचित्ते ॥ ७ ॥
भवतु वल्लभविभोरतिशयितकरुणया सपदि वासोऽपि तव चरण-
रेणौ । दासदासस्य हरिदासकस्याऽधुना देहि भावं भगवति विधृत-
वेणौ ॥ ८ ॥

आसावरीरागेण गीयते ॥ ३२ ॥

पृथुके पश्यति मातृमुखम् । जन्म सफलमिह मनुते जननी
लभते विविधसुखम् ॥ १ ॥ उन्नतनयनमर्धमुत्थितवति सचकितनय-
नयुगम् । स्रवदधरामृतवदनकलशे फुल्लकमलसुभगम् ॥ २ ॥ कुटि-
लालकसङ्कुलमुखकमले हृदयभावविमलम् । नखरसमीकृतकुञ्चि-
तचिकुरे नयननीरसजलम् ॥ ३ ॥ आदर्शोदितबालकरूपे द्वयदर्श-
नचपलम् । प्रतिबिम्बाकारणकृतलीले नर्तितकम्बुगलम् ॥ ४ ॥
अवलम्बितमुक्ताफलभाले स्पष्टरुचिरभालम् । नृत्यति नवनीताय
चञ्चले चपलालकमालम् ॥ ५ ॥ करधृतमातृनासिकाभूषे मोदरोम-
हर्षम् । वदनोपरि परिवर्तितवदने रचितनीरवर्षम् ॥ ६ ॥ दशनद्व-
यदर्शितरसभावे भावनकृतिसरसम् । अवलोकितगोपीजनवृन्दे त-
द्दर्शनसहसम् ॥ ७ ॥ श्रीवल्लभकृपया मयि कृपयतु वल्लवकुलरत्नम् ।
भवतु मानसं सपदि निरुद्धं विविधविषयरत्नम् ॥ ८ ॥

रामकरीरागेण गीयते ॥ ३३ ॥

निजतनुजं जागरयति माता । प्रियसुत जाग्रहि रजनी याता ।
सुश्रुतपयोनवनीतबद्धदधिमोदकादिशीतलता जाता ॥ १ ॥ मधुरं रौति
पक्षिगण(?)मथ विकचीयति कमलकुलम् । दधि मशन्ति गोपिका
भुजकङ्कणविध्वनिविपुलम् ॥ २ ॥ वायुरसावावाति समीविदधातु(?)
मलकनिचयम् । उन्निद्रय निजनयनयुगं कुरु रजनिदुरितविलयम्
॥ ३ ॥ उदयति भानुरसौ परिहसति विकचकमलव्याजेन । किमि-
दमुरीकृतमधुना शयनं नन्दुभवनराजेन ॥ ४ ॥ गायति गोपम-

ण्डली सम्प्रति बालयशो विमलम् । दर्शय वदनविफुल्लसरोजं रचय
जन्म सफलम् ॥ ५ ॥ कमलविनिर्गतमधुपकुलानि मधुरतरगलरणि-
तानि । हरिरुत्थित इति जगति वदन्ति बहूनि मया गणितानि
॥ ६ ॥ पूरय निखिलमनोरथमिति निजजननीमधुवचनम् । सुहृदा-
कर्ण्य तथैव कृतं हरिणापि यथारचनम् ॥ ७ ॥ श्रीवल्लभपदकम-
लमधुपमानसवति युत(?)हरिदासे । कृपय सदैव मदीयवचनतो
वर्णितसुगुणसमासे ॥ ८ ॥

अडाणारागेण गीयते ॥ ३४ ॥

नृत्यति गोकुलपतिरद्भुतगति धेनुवृन्दसङ्गे । अवलोकय वेणुवा-
दविरचितगतिभङ्गे ॥ १ ॥ अभिनयसंशनाय(?) दर्शितभुजमूलम् ।
तनुते ननु सहचरि वरहस्तकमनुकूलम् ॥ २ ॥ नयनभेदवेदनाय मु-
ग्धस्मितवदनम् । बहुविलासहासकरणदर्शितसितरदनम् ॥ ३ ॥
सम्पुटीकृतरदनच्छदसूचितरसपानम् । वेणुनादकथितनामनिश्चि-
तफलदानम् ॥ ४ ॥ चारीकरणाहितपदधरणितापहरणम् । प्रकटि-
तरसगोपनाय पीतवसनवारणम् ॥ ५ ॥ कोटिमदनमोहनाय चलि-
तकटिविलसितम् । क्षुद्रघण्टिकामनोहरनादमधुररसितम् ॥ ६ ॥ मन्द-
मन्दमञ्जुलगतिवारणवरचलनम् । ग्रीवाकटिचरणकमलवनमाला-
ललनम् ॥ ७ ॥ सन्ध्यासमयागतिरिह सुखयतु हरिदासम् । श्रीव-
ल्लभचरणकमलभावमतिविलासम् ॥ ८ ॥

सारङ्गरागेण गीयते ॥ ३५ ॥

बालमालापयति मुग्धललितम् । तात मातेति वद विस्वलित-
तरसनया सुखय मम हृदयमतिभाववलितम् ॥ १ ॥ अङ्गुलिं मम
गृहाणोत्तिष्ठ सादरं दर्शय प्रायशो विविधचलितम् । मधुरमधुरं
सपदि वेणुमपि वादय प्रतिपदं मधुरकरकमलकलितम् ॥ २ ॥ पश्य
दर्पणगतं निजरूपमद्भुतं तदनुकरणं वितनु परमवस्त्रवलितम् । अति-

भारपीठकोलूखलसमर्पणे भुजयुगलमपि कुरु विशेषवलितम् ॥ ३ ॥
 कमलपद लोचनं दुःखचयमोचनं मदभिमुखमातनु सदा विरलि-
 तम् । बालभावेन गानेन सुस्वरतया ब्रजभुवि विधेहि ननु नृत्यच्छ-
 लितम् ॥ ४ ॥ अञ्जनं नयनयोरतिशयितशोभनं तव ददामीह कर-
 युगलदलितम् । सजलचैलेन संप्रोक्ष्य तैलेन सह मुखविधुं सपदि
 करवै विमलितम् ॥ ५ ॥ पिव पयो ननु वयो वर्द्धते येन तव मस्तकं
 भवति न कदापि पलितम् । दृष्टिविषयो भवति मम कदा जलद
 इव दुग्धकणनिचयमथ मुखविगलितम् ॥ ६ ॥ नयनयुगलं कदा दधि-
 दुग्धयाचने बाललीलानुतति सजलितम् । दर्शयिष्यति सकलगो-
 कुलविमोहनं भागधेयं भवति मम च फलितम् ॥ ७ ॥ विषयवि-
 वशाशयं विस्मृताधीशमपि भक्तिपथभावभावनममलितम् । देहि
 हरिदासमिह निजचरणवासमपि वल्लभाधीशपदकमलललितम् ॥ ८ ॥

बिलावलरागेण गीयते ॥ ३६ ॥

ब्रजयुवति देहि मम लगति दानम् । चित्रितदधिकलशमाधाय
 मस्तके चलसि विपिने हरसि मत्तगजमानम् ॥ १ ॥ श्रुतिपथं नहि
 गतं कुत्र तव दानमिति किमिति हि मृषा वदसि विनयहातम् ।
 अधर एवेति सविकारणभाषिते गोपिकाधीश इह वचनजातम् ॥ २ ॥
 कथमु गृह्णासि मम बाहुमाहूत इव कुलयुवतिधर्षणं किमिति तनुषे ।
 एवमेवेति जग्राह करयुगलमधुनापि कुलयुवतितामहह मनुषे ॥ ३ ॥
 सहचरीवृन्दमपि पश्यति अपत्रप त्यज हठविहितमपि शिरसि भारम् ।
 चल रहसि मस्तकेनैव किमु वहसि सखि भारमुत्तारये तव वृथा-
 ऽरम् ॥ ४ ॥ यतिकुटिलकुटेन शिरसि स्थितं दधिकलशमतिरभ-
 सभावभारे । निजपतौ विपिनरतिपरमतौ संमुखं वदति नहि समु-
 चितं विजितमारे ॥ ५ ॥ चरणयुगलमतिमृदुलमहह ललिताकृति
 प्रिय वहिष्यामि शिरसैव सततम् । बालभावं जहिहि सरसमनसा

परं तव जगति भवति न यशो विततम् ॥ ६ ॥ इति निजप्रियत-
मावचनमुपशृण्वतो गोकुलेशस्य मुखकमलशोभा । दर्शनेनैव कुरुते
सखि मानसं भावनतरङ्गितं जनितयशोभा ॥ ७ ॥ मनसि रसिके
वसतु वागविषयं हरे गोपरमणीजने दानचरितम् । वल्लभाधीशप-
दकमलयुगकरुणया मम मनो विदधातु भावभरितम् ॥ ८ ॥

ललितरागेण गीयते ॥ ३७ ॥

जहि जहि भामिनि मदुपरि कोपम् । अहमिह सपदि पतामि
पादयोरुपरि किमिति कुरुषे रतिलोपम् ॥ १ ॥ मुखकमलं मम विर-
चय संमुखमपि शिशिरीकुरु नयनम् । न मया सशपथमभिमतया
कृतमन्यग्रहे शयनम् ॥ २ ॥ फुल्लनयनयुगलेन विधेहि कोपवति
करुणालोकम् । त्वदवमाननवितानजनितमपहर मम मानसशोकम्
॥ ३ ॥ करयुगलं मम शिरसि निधेहि देहि सततमभयम् । हैयङ्ग-
ववत्सुकुमारतरं सखि कुरु मानसमतिसदयम् ॥ ४ ॥ गोपनितम्बिनि
किं बलमीदृशमतिदीने तनुषे । ममशरणं न करिष्यति कापि युवति
रतिश्चेतसि किमिति मनुषे ॥ ५ ॥ निजपतिनातिविषममतिना विन-
येन सखि मानम् । हृतमखिलं हृदयं च तत्तं करुणायुतरतिरसभा-
नम् ॥ ६ ॥ रमणभुजालिङ्गनचुम्बननखदशनादिविधौ । न खलु
वेद निजपरभेदपतिता रतिरमणनिधौ ॥ ७ ॥ श्रीवल्लभचरणस्मर-
णाहृतभावहृदा सरसेन । कथितमिदं हरिचरितं हरिदासेन सदा
सरसेन ॥ ८ ॥

सारङ्गरागेण गीयते ॥ ३८ ॥

राजते हरिरसौ कुसुमभवने । गोपिकाकरयुगलचातुरीमीक्ष-
माणो मनसि मोदते वहति पवने ॥ १ ॥ प्रेष्ठया सहगतो विहरति
विशेषतो हृदि च परिधापयति कुसुमहारम् । स्पृशति हृदयं मिषे-
णैव कौतुकपरो परमरमणीयमतिगन्धभारम् ॥ २ ॥ विरचयति

भूषणानीह कुसुमैरथो राधिकापरिधापनेति यत्नम् । शोभते पुष्पकृतभूषणविभूषितो राधया सह युवतिहृदयरत्नम् ॥ ३ ॥ अतिसूक्ष्मसितवसनपरिधानफलितनिजदेहसुषमादमितमारगर्वम् । प्रेयसी हसति च सलक्षणं चन्द्रमिव हृद्यहासद्युति सुदृष्टिखर्वम् ॥ ४ ॥ करयुगं बध्नाति कुसुमहारेण च कदाचिदपि वदति मानय विलासम् । नेति नेतीति मधुवचनमाकर्णयति वदनकमलं स परिचुम्बति सहासम् ॥ ५ ॥ हरिगले परिहितं हारमाकर्षयति बोधयति नायकं युवतिवश्यम् । अधरमधुपानकृतिलोभलोलुपमुखं गोपिकावदनकमलैकपश्यम् ॥ ६ ॥ हारमिव लापयति हृदयदेशे हरिः प्रेयसीमपि च जिघ्रति मुखमोदम् । गाढमालिङ्गति तदिङ्कितं वेदयति हर्षसहितोऽपि तनुते विनोदम् ॥ ७ ॥ पूरयतु सकलमपि मम मनोरथमहो दर्शयतु कुसुमग्रहयुगलवासम् । बल्लभाधीशपदसरसिजे सर्वदा देहि गोपीपते सुदृढविश्वासम् ॥ ८ ॥

सारङ्गरागेण गीयते ॥ ३९ ॥

गोपकुलतिलक इह गोकुले समभवन्निजजनानन्ददानाय दयया । सकललोचनयुगलगोचरो रमणकृतिचरितया वसुदेवनीतया मायया ॥ १ ॥ जातकर्माचरणवेदबोधितकरणनीलरत्नगिरिविहितविप्रसन्माने । पुत्रजननानन्दनन्दहृदयानन्दसन्दोहविहितबहुधेनुदाने ॥ २ ॥ उज्ज्वलीकृतग्रहे बद्धबहुतोरणे तैलयुतरजनीकृतधेनुशृङ्गारे । विविधवसनाभरणगोपसुसमानीतदधिदुग्धवरवसनविलसदुपहारे ॥ ३ ॥ कृष्णजननश्रवणविरचितस्वाकल्पकरविधृतबलिगोपिकासमाजे । नन्दभवनागमनजातसन्तोषभरविरचिताशीराशिगोपराजे ॥ ४ ॥ चित्रविधवादित्रयोषसङ्गीतयुतनृत्यचारणबन्दिगुणविकासे । दधिदुग्धसेकसंजातपरमानन्दगोपगोपीनृत्यगतिविलासे ॥ ५ ॥ विप्रगायकबन्दिस्मृन्धिजनतोषनन्दवितरितवसनरत्नमाले । सूनुस-

मुदयकृते विष्णुसन्तोषाय नन्दपरिपूजितग्रहदेवजाले ॥६॥ रोहिणी
नन्दगोपाभिहितनिर्भया व्यचरदाभूषणा गेहकृत्ये । गोकुलेशा-
गमनसततकमलावासपरमसम्पत्तियुतभृत्यभृत्ये ॥ ७ ॥ बल्लभाधी-
शकेवलसमाश्रयमात्रदासहरिदासजनशुद्धहृदये । प्रकट इह भवतु
भवभावभञ्जनपरो निरुपधिकृपाकरो दोषनिचये ॥ ८ ॥

धनाश्रीरागेण गीयते ॥ ४० ॥

मयि दीने तु दया करणीया । शरणनित्यता हृदि धरणीया
॥ १ ॥ निजपदकमलयुगलकृतशरणे । सन्ततविहिताविहितविच-
रणे ॥ २ ॥ साधनमतिकृतनिजपथहाने । फलसम्बन्धविरोधसमाने
॥ ३ ॥ विफलमृषामददत्तमानसे । विट्टलविभुसेवैकलालसे ॥ ४ ॥
इन्द्रियविषयचिन्तनाविमुखे । मूढतया पालितविषयसुखे ॥ ५ ॥
कामसमूहविभावनदक्षे । विषयसुमुखकालादिकभक्षे ॥ ६ ॥ दुर्जन-
सङ्गकरणमतिदुष्टे । बहुविधदोषपोषपरिपुष्टे ॥ ७ ॥ असमर्पितभक्ष-
णशत(?)शुद्धौ । पररामासङ्गमहतबुद्धौ ॥ ८ ॥ परिजनजनितहास-
गतनासे । श्रीवल्लभपदसरसिजदासे ॥ ९ ॥

गौडीरागेण गीयते ॥ ४१ ॥

सखि विपिनादधुनैवाऽऽयाति । श्रूयत एव मुरलिकानादो वद-
नामोदवायुरावाति ॥१॥ शृङ्गतिरपि वनमालामधुपकृता कुरुते हृदि
मोदम् । गोपालं कृतिरतिशयमधुरा विदधाति विशेषविनोदम् ॥ २ ॥
गावो गोपा बलभद्रोऽपि समायाता निजगेहम् । एकलमेव मिलि-
ष्यामो मधुराकृतिकोमलदेहम् ॥ ३ ॥ चलनीयं मिलनीयं हरिणा
रमणीयाकृतिना सुचिरम् । श्रवणीयं वचनामृतनिचयं करणीयं
हृदयं शिशिरम् ॥ ४ ॥ सामग्रीमथ निजसङ्गे विविधामपि नयन-
नवीनम् । कुरुत मनोरथचयमपि सफलं द्रुतमभिसरत सखीनम्
॥ ५ ॥ विरहदहनजनितं परितापं शमयत मृदुलकरेण । परिरम्भ-

णमपि तनुत चिरं सुखमनुभवतातिभरेण ॥६॥ वसतु सदा हृदये
रसवियुत(?)युवतीवचनम् । भावभरं गोवर्द्धनधरणे वितरतु कृतर-
चनम् ॥ ७ ॥ हरिदासेन सदा हरिवल्लभचरणरेणुवित्तेन । जल्पित-
मिदं न्यधीयत हृदये विरहविकलचित्तेन ॥ ८ ॥

श्रीरागेण गीयते ॥ ४२ ॥

किं त्वया कृतमदर्शनेनैव मम रोचते नैव भवनम् ॥ १ ॥ न
त्रपा कापि निजपरजनेभ्योऽपि मम कैव पदमपि च विदधातु गम-
नम् ॥ २ ॥ कुरु वचनपीयूषवर्षणेनैव मम हृदयगतविरहजनिता-
ग्निशमनम् ॥ ३ ॥ इति निजस्वामिनीसरसवचनम् । सपदि वित-
नोतु निजमनोदोषदमनम् ॥ ४ ॥

श्रीरागेण गीयते ॥ ४३ ॥

जय राधिके जय राधिके सततं सह हरिणा ॥ १ ॥ निजरम-
णेन सदा रमणं कुरु युवतिरतिकरिणा ॥ २ ॥ अवलोकनजनितान-
नन्देन च सुखय सखीनयनानि ॥ ३ ॥ पल्लवकुसुमसमूहकृतानि
हि सफलय वनशयनानि ॥ ४ ॥

श्रीरागेण गीयते ॥ ४४ ॥

जयति रूपगुणशीलसुषमाधिका मुख्यतररमणरति विलसितस्वा-
मिनी राधिका ॥ १ ॥ केतकीकुसुममदमानहरणाधिका देहवियुति-
वशीविहितसर्वाधिका ॥ २ ॥ नन्दभवानन्दसुरतसुखसाधिका ।
गोपिकाधीशहृदि विरहभरबाधिका ॥ ३ ॥ सर्वभावैकमतिपोषज-
बलाधिका । भूतले कापि युवतिर्यतो नाधिका ॥ ४ ॥ निजनाथ
नित्यसंयोगशोभाधिका ॥ ५ ॥ हरिदासजनसत(?)शरणविषयाधिका ।
वसतु हृदये चरणरेणुसङ्गाधिका ॥ ६ ॥

श्रीरागेण गीयते ॥ ४५ ॥

सखि गावो गोकुलमायाता हरिरुपयाति वने । नृत्यति गायति

वेणुं रणयति जनयति सुखमनुकूलजने ॥ १ ॥ वनमालामधुपैर-
 प्यलङ्कृतमति सादरमाकर्ण्य भृशम् । उद्गायति बोधयति निजाग-
 मनमपि निजदिवसवियोगकृशम् ॥ २ ॥ चञ्चलनयनयुगं चालयति
 विशेषरसाभिनयेन । जनयति परमसुखं कटितटगतभावरसातिश-
 येन ॥ ३ ॥ विविधविलासगतिं तनुते कमलं भ्रामयति करेण ।
 मुहुरनुपश्यति वनमालामपि हृष्यति भावभरेण ॥ ४ ॥ चलति
 कदाचिदमन्दमन्दगति करिण इव धरणीदेशे । स्वयमपि विस्मयर-
 समनुभवति विचित्रितनिजवेशे ॥ ५ ॥ सखि सूचयति सरागदृशा
 रजनीरमणीकरणीयम् । चपलदृगन्तशरैरपि विध्यति युवतिमनोह-
 रणीयम् ॥ ६ ॥ कुटिलालककुलसङ्कुललपनं पश्यति विपिनाया-
 तम् । चलति चतुरहृदया हरिसंमुखमपि हृदयेऽति विभातम् ॥ ७ ॥
 श्रीवह्मभपदकमलरेणुसेवनमानसगतिना । हरिदासेन निरूपितम-
 खिलं जयति सरसमतिना ॥ ८ ॥

श्रीरागेण गीयते ॥ ४६ ॥

गोकुलानन्दवनविपिनविहितम् । करयुगेनातिकोमलकपोलद्वयं
 प्रोज्झति वदति जननी सुतहितम् ॥ १ ॥ मम दृशोरायाति कृशतमं
 वदनमिह धर्मसम्बन्धिजलबिन्दुसहितम् । भुङ्क्ष्व पयसौदनं सुखय
 मम मानसं कृपय हरिदासमपि भजनरहितम् ॥ २ ॥

श्रीरागेण गीयते ॥ ४७ ॥

कीदृशं दानमिह लगति तव गोरसे । जहिहि हठमीदृशं याहि
 भवनम् । किमिति गृह्णासि ननु वसनमतिकोमलं प्रथममथ याति
 विक्रयणसवनम् ॥ १ ॥ दधिकलशिका पतति लकुटविभ्रामिता नैव
 समुचितमिदं युवतिकदनम् । ब्रजराजदुर्ललितललितसूनो सदा
 मदुदितैरपि वितनु निजसमवनम् ॥ २ ॥

श्रीरागेण गीयते ॥ ४८ ॥

वन्दे राधामृदुलपदम् । गोपीभावविभावितभावरूपपदकमल-

भावशुभदम् ॥ १ ॥ निरुपमसुषमाहृतनवकुङ्कुमचम्पककेतकिकुसु-
ममदम् । सन्ततसेवनसरसहृदयं सञ्जातभावसेवाफलदम् ॥ २ ॥

कल्याणरागेण गीयते ॥ ४९ ॥

सुन्दरि देहि गोरसदानम् । लगति न गतिरुचिता तव सुभगे
कुरु मयि पुरुसन्मानम् ॥ १ ॥ बलमबलासु कथं कुर्मो नहि नर्म-
वचनमिति कुरु विज्ञानम् । भवदाशाबद्धा निवसामो विपिने विपु-
लय यशोवितानम् ॥ २ ॥

कल्याणरागेण गीयते ॥ ५० ॥

वसति मनो मम हरिचरणे । गुरुजनशिक्षणमतिलक्षणमपि न
भवति हेतुरखिलकरणे ॥ १ ॥ नहि जानामि कृतं किमिदं मम
तरलदृगन्तपातवरणे । नयति चित्तमथो गुणलम्बं रूपनिमग्नं गिरि-
धरणे ॥ २ ॥ प्रतिविपिनं सङ्गे सखि यामि भयं न काननतरणे ।
रसिकशिरोमणि सरसवचनमाकर्ण्य किमत्र गेहभरणे ॥ ३ ॥

कल्याणरागेण गीयते ॥ ५१ ॥

कापि युवतिरतिचतुरा वशीकुरुते गोपीशम् । मदनविमोहन-
नयनचलनचञ्चलितसकलरमणीशम् ॥ १ ॥ नियोगपाशविरचित-
रुचिरवेषशोभायुतो विदधाति निजधेनुदोहम् । कुटिलकुन्तलमधु-
पकुलसमाकुलवदनकमलदर्शनजनितजनमनोमोहम् ॥ २ ॥ चपल-
तरनयनयुगचालनेनैव गोपीवशीकृति विहितभक्तसङ्गे । भवतु भव-
भयहृतौ वेणुवादनकृतौ विहितगिरिवरधृतौ रतिरनङ्गे ॥ ३ ॥ गोपि-
काकरकमलकलितललिताकृते रतिपते नित्यमायाहि गेहम् । बहु-
विविधभूषणादिभिरलङ्कृतियुतं तुभ्यमिममर्पये देव देहम् ॥ ४ ॥
रसिकवररुचिकरं निर्जितामृतभरं वितर रसमधरमधु मधुरलेहम् ।
अन्यदर्शनरहितसततसरसैकहितनित्यसहभावमिह कृष्ण चकमे(?) -
ऽहम् ॥ ५ ॥

कल्याणरागेण गीयते ॥ ५२ ॥

भामिनि मानय मम विनयम् । आकर्णय हरिणा यदभिहितं
रसवचनं सदयम् ॥ १ ॥ द्रुतमायाहि मया सह सुन्दरि मा कुरु
गुरुजनजनितभयम् । रमय निकुञ्जे मधुकरगुञ्जे नन्दसूनुमानन्द-
मयम् ॥ २ ॥ किमिति वृथा समयं यापयसि रहसि मिल वितरतु
विरहविलयम् । हरिदासे वल्लभवरदासे देहि चरणयुगरेणुचयम् ॥ ३ ॥

कर्णाटकरागेण गीयते ॥ ५३ ॥

गायति गोपी हरिचरितानि । यानि कृतानि निकुञ्जे हरिणा
विरहे सहचरितानि ॥ १ ॥ ध्यायति मीलितलोचनयुगला रति-
रसभरभरितानि । मुहुरनुमनुते चित्रितमनसा सखि सर्वोपरि तानि
॥ २ ॥ पश्यति विटपिलताभवानि हृदा पल्लवहरितानि । मनुते
दोषं तनुते तापं गुञ्जितमधुकरितानि ॥ ३ ॥ भावभरेण पदा निद-
धाति च नूपुरविमुखरितानि । निजमिलनं भावयति तनोति सुर-
तगतनागरितानि ॥ ४ ॥

कर्णाटकरागेण गीयते ॥ ५४ ॥

चल सखि हरिणा मिल सदने । पल्लवकुसुमविनिर्मितशयने
कुरु शयनं विधुवदने ॥ १ ॥ अनुकम्पय परमादरणीये निजदेहयुति
जितमदने । विहस सरसवचनानि निशामय शमितविरहकदने
॥ २ ॥ लग कण्ठे नवभेदविरहिता रतिकूजितसदने । अधररसं
पिब चुम्ब कपोलं विजितकुन्दरदने ॥ ३ ॥ पयसामपि वीजितसमये
दयितदयितगदने । सुखमनुभव भव सुभगा सततं सरसरद-
च्छदने ॥ ४ ॥

कर्णाटकरागेण गीयते ॥ ५५ ॥

सुमुख मदग्रे वेणुं वादय । रूपं ललितत्रिभङ्गं प्रकटय मम हृदयं
सदयं परिमोदय ॥ १ ॥ वनमालागतकुसुमतुलसिकामधुमत्तालि-

कुलं संनादय । मनुजपक्षिपशुसुरसंदोहं जनितानन्दभरं सम्पादय
॥ २ ॥ बाललीलया गोपगृहेषु विहरणे निजरसचरितं छादय । गो-
पीजनवल्लभ इति रुचिरं नाम रहस्यं जगति निगादय ॥ ३ ॥

कर्णाटकरागेण गीयते ॥ ५६ ॥

मम वेणुं वादय राधे । श्रुतियुगलं पूरय नादेन विशेषितविर-
हहृदयबाधे ॥ १ ॥ अहमपि युवतीभारभरेण दृशा पश्यामि मुखम् ।
भुजयुगलेनाऽऽलिङ्ग्य च गाढं बहु विन्देय सुखम् ॥ २ ॥ निखिलं
मामकवेषं विरचय रचयेऽहमपि युवतिवेषम् । वदनकमललावण्य-
रसाद्यं सपदि पिबामि विरहपेयम् ॥ ३ ॥ करवै निजसम्बन्धानुभवं
तनुवै तव च यशोविस्तारम् । ऊरीकुरु दूरीकुरु मानं वितनु मनो-
रथचयनिस्तारम् ॥ ४ ॥

कर्णाटकरागेण गीयते ॥ ५७ ॥

रहसि जपति सखि राधानाम । सकलसुभगतमरूपं ध्यायति
तव सुन्दरताधाम ॥ १ ॥ गायति गुणगणमपि फलसिद्धयै सकलनि-
गमगणसारसाम । परिरम्भितुमुत्सहते सततश्रीमदुरोमालतिका-
दाम ॥ २ ॥ बाललीलया देहि सुखम् । मृगमदतिलकमलकलसद-
लिकं दर्शय कृतलीलसुमुखम् ॥ ३ ॥ कुरु नृत्यं पीठं च समानय
गीतं गाय मधुरनादेन । परिरम्भय लम्भय सुखरूपं विलस वेणु-
वादेन ॥ ४ ॥ मुग्धभावकृतमधुराराव सपदि परिधाव सहजचप-
लम् । उपरिनिपत निःसहमनुकूलं देहि दयाभर विहितफलम् ॥ ५ ॥
मंथु मदभिमुखमायाहीह हरे सुन्दर पश्यामि गतिम् । उपविश
मृदुले नाथ मदङ्गे सम्भाषय जाने सुमतिम् ॥ ६ ॥

यमनरागेण गीयते ॥ ५८ ॥

ललितमुरलिकाकलनिनदम् । मधुराधररसयुतमनुभावय श्रा-
वय श्रुतिसुखदम् ॥ १ ॥ नीलजलदगर्जितमनु कुरु कुरु नृत्यदिवेह

पदम् । मन्दमन्दमायाहि सुमुखं हर गजराजपदम् ॥ २ ॥ विहस
वदनकमलं परिफुल्लकपोलयुगं दर्शय सुरदम् । चरणसरोजं शिरसि
निधेहि वियोगतापशिवदम् ॥ ३ ॥ मृदुलकरं हृदये धारय वारय
विरहं हरि रतिरसदम् । छादय बाललीलया निखिलं प्रकटय नि-
जजयदम् ॥ ४ ॥

यमनरागेण गीयते ॥ ५९ ॥

त्वमसि मम राधिके जीवनधनम् । मैव मानं वितनु दहति
मामतनुरपि समयतापं च हर विरहनिधनम् ॥ १ ॥ त्वदनुकम्पा-
दृशं वल्लभे मयि विना रोचते नैव मम कुसुमभवनम् । मैव मामे-
कलं सततमपि शीतलं शिशिरयति पुलिनमपि शिशिरपवनम् ॥ २ ॥
कृपय मयि नित्यदयिते विलस सह मया लीयते तव दया नैव
माने । पीयूषनिर्मितामपि मदनसिद्धिदामानन्ददायिनीमहमहो
जाने ॥ ३ ॥

यमनरागेण गीयते ॥ ६० ॥

राधे मयि जहि कोपम् । अतिदीने सततं त्वदधीने वितनु विर-
हलोपम् ॥ १ ॥ पदपतिते शरणं गतवति मतिचतुरतरे परिहर मा-
नम् । रसलुब्धे विरहश्लुब्धे सखि देहि महारसदानम् ॥ २ ॥ दोष-
युते रसदोषयुते बहुबोधमते दण्डय सर्वम् । नन्दसुते सकलाधिप-
तावपि दूरीकुरु गर्वम् ॥ ३ ॥

यमनरागेण गीयते ॥ ६१ ॥

स्मरसि किं राधिके रतिविलासम् । मम वसनभूषणादिकमखि-
लमपि धृतं सुरतपुरुषायिते जनितहासम् ॥ १ ॥ विचलुरितकेशम-
तिशयितसुन्दरवेषमानन्दनिश्वासहृदयदेशम् । गाढमालिङ्गनाभेद-
निगमस्मृतिं तूलसदृशीविहितमुक्तसुखलेशम् ॥ २ ॥ उभयसारूप्य-
कृतकैवल्यबोधनं विरहभरशोधनं कामपूरम् । जनितलज्जाभरं न-
मितमुखसारसं विहितनिरुपमरसं दुःखदूरम् ॥ ३ ॥

यमनरागेण गीयते ॥ ६२ ॥

मनसि विचारय चारुतरे । किमुचितमिदमभिमतकरणं सखि
धृतगिरिराजवरे ॥ १ ॥ कुरु विनयं मानय मम वचनं वेणुविराजि-
तकमलकरे । विलस विद्युदिव विद्युति नीलिमशोभितनीरधरे ॥ २ ॥
एकीभव परमानन्देन महारससुरतं देहि दुरापम् । किमिति वृथा
कुरुषे समयक्षयमभिसर जहिहि विलापम् ॥ ३ ॥

यमनरागेण गीयते ॥ ६३ ॥

चिन्तय चेतसि हरिचरणम् । सहजशिशिरमतिशयितशोभनं
विरहतापहरणम् ॥ १ ॥ गगनोपममपि नखविधुसहितं विहितसक-
लवरणम् । प्रणत देहिजनपापकर्षणं भवसागरतरणम् ॥ २ ॥ मद-
ननृपतिजयकृतिशीलं रतिगतिलीलं सुखभरणम् । विकसदिन्दि-
रामन्दिरमपि निजसेविसकलकरणम् ॥ ३ ॥

केदाररागेण गीयते ॥ ६४ ॥

एहि परिधेहि नीलवसनम् । ग्रन्थय वेणीमेणीनयन रोधय
वदनविहसनम् ॥ १ ॥ शीलय शिरसि सकलशृङ्गारं सफल्य कुसु-
मविकसनम् । विविधमहामणिजटितभूषणै रूषय कुञ्जविलसनम्
॥ २ ॥ किमु गृह्णासि वियोगभरेण मुखेन महानिःश्वसनम् । द्रुत-
मभिसर मा कुरु लघुगत्या क्षुद्रघण्टिकारसनम् ॥ ३ ॥

शङ्कराभरणरागेण गीयते ॥ ६५ ॥

पङ्कजनयने पल्लवशयने विलस लताभवने । कूजति पिकसमु-
दाये मधुरं वहति मलयजपवने ॥ १ ॥ कुसुमविकासे हरितविलासे
मृदुमधुकरगुञ्जे । मदनविबोधसाधने सुन्दरि प्रकटितरसपुञ्जे ॥ २ ॥
गमनविलम्बं मा कुरु मानिनि दुर्लभतमगोकुलपतिसङ्गे । नीलज-
लदसुषमामदहरणे रमय हरेरङ्गे ॥ ३ ॥

केदाररागेण गीयते ॥ ६६ ॥

कथमु जहाति राधिका मानम् । मामिह वद सहचरितमुपायं

देहि जीवदानम् ॥ १ ॥ विषमवियोगरोगतापं हर वितर रसौषधि-
पानम् । शुष्यति मुखमधुरासवपानं(?) मतर(?)रूपनिधानम् ॥ २ ॥
किं जाने परिणामे भविता रक्षति गुणगानम् । यदि मयि कृपयति
नैव राधिका प्रभवति विरहवितानम् ॥ ३ ॥

केदाररागेण गीयते ॥ ६७ ॥

कथं जीवामि राधिकारोषे । विच्छति पञ्चशरोऽपि शरैरिह मयि
विरचितदोषे ॥ १ ॥ नहि पश्यामि कुत्र सखि यामि विरहकृतदृ-
ड्मोषे । न लगति कोऽपि कृतोपायोऽपि परमविरहज्वरपोषे ॥ २ ॥
न भवति कथमपि मम निस्तरणमसति तदतुलतोषे । अधररसेन
विना जानामि कथं मुखविधुशोषे ॥ ३ ॥

केदाररागेण गीयते ॥ ६८ ॥

मयि मानेन किमायातम् । सुन्दरि कथय करे । अनुभूतं सखि
बहुधा दुःखं मनसि विनोदभरे ॥ १ ॥ किमु पारुष्यमीदृशं कुरुषे
पदपरिचरणपरे । भवति कथं कमनीयविवेको वृन्दाविपिनचरे
॥ २ ॥ अगतिकगति मानसमिदमखिलं सज्जति लसदधरे । क्षण-
मपि नहि शक्नोमि विरहितुं त्वामभिमानधरे ॥ ३ ॥ विस्मारय नि-
जकृतमपराधं साधय चतुरतरे । रतिमतिशयरसभावविभावितहृद-
यसरोजवरे ॥ ४ ॥

केदाररागेण गीयते ॥ ६९ ॥

चिन्तये राधिकाचरणकमलम् । यदवलोकनजनितविविधसुख-
मन्तरा भवति परमायुरपि जन्म विफलम् ॥ १ ॥ विजितकलहंसगति
सुमति विधुसेवितं मञ्जुमञ्जीरनिनदातिसरलम् । तलभागगतराग-
सुषममङ्गुलिदलैरावृतं वरणकृति सहजतरलम् ॥ २ ॥ मिलितमुत्क-
ण्ठतेऽधैर्यमवलम्बते मामकं मानसं प्रकृतिचपलम् । सखि वितनु
सङ्गमं जन्म दुर्लभतमं राधया शमय मम मदनजनितानलम् ॥ ३ ॥

विभासरागेण गीयते ॥ ७० ॥

मृदुलकपोलयुगे तव चिह्नं किमिदं वद मदनाधिकसुन्दर । प्रक-
टमञ्जनं नयने भाले कुङ्कुममपि गोगोपपुरन्दर ॥ १ ॥ वसनं शिथि-
लमथो शिथिला गतिरतिजृम्भा नयनं सजलम् । सक्षतमधरं
सनखं हृदयं स्खलितं वचनं रतिविकलम् ॥ २ ॥ सहसं वदनं
प्रकटितरदनं मधुराधरयुतनिःश्वसनम् । व्यथयति मामखिलं तव
रूपं याहि विधेहि तयैव विलसनम् ॥ ३ ॥

विभासरागेण गीयते ॥ ७१ ॥

वद सखि सिद्ध्यति किं माने । प्रतिबन्धं कुरुषे निजरमणे स्वय-
मपि वससि शोकसन्ताने ॥ १ ॥ मैवं कुरु मयि पदपतिते निजम-
नसि विचारय रूपनिधाने । समये किमिति करोषि विलम्बं दयिते
रतिरसदाने ॥ २ ॥ महती मम सखि भवति पिपासा मधुराधरनिरुप-
मरसपाने । राधे नाधेया मयि दोषा दोषसमूहनिरासनिदाने ॥ ३ ॥

विभासरागेण गीयते ॥ ७२ ॥

अलसवलितं रजनिजागरारुणतरं कमलललितं जयति नाथ
नयनम् । अर्धमुन्मीलितं प्रेयसीकीलितं सूचयति भामिनीभाव-
चयनम् ॥ १ ॥ जितमीनखण्डनं लग्नदलिताञ्जनं निजहृदयरञ्जनं
विहितदयनम् । युवतिजनरुचिकरं चित्तहृतितत्परं प्रकटरेखां विरह-
भरविलयनम् ॥ २ ॥ सहजचपलं परमलावण्यसहजलं भोगिनी-
भाग्यफलमधरशयनम् । दशदिक्षु सङ्गतं रसिकजनसंमतं सन्ततं
सखि विहितरतिमृगनयनम् ॥ ३ ॥

विभासरागेण गीयते ॥ ७३ ॥

जाग्रहि जाग्रहि सुन्दरबाल । सुश्रुतपयः पिब दधि नवनीतं कुरु
वदने निज गोकुलपाल ॥ १ ॥ विरचय रुचिरगोपशृङ्गारं मृगमद-
तिलकसुशोभितभाल । वादय सुत निजमधुरमुरलिकामानन्दद प-

रिहितवनमाल ॥ २ ॥ विपिने याहि गोपसहितो गोकुलमपि चा-
रय चरणरसाल । अथवा विलस तातभवने जय जय कंसादिमहा-
सुरकाल ॥ ३ ॥

विभासरागेण गीयते ॥ ७४ ॥

लालयति दोलिकामञ्जयनम् । तिलकगोरोचनं भालमुक्ता-
फलं कुटिलकुन्तलमुखं चकितनयनम् ॥ १ ॥ चरणसञ्चालनं मोद-
भरगायनं प्रतिबिम्बदर्शने मृदुलहासम् । बाललीलापरं पट्टसुमक-
रधरं(?) भाषणे फुल्लनासाविकासम् ॥ २ ॥ अङ्गुष्ठचोषकं गूढरसपो-
षकं स्वल्पसन्तोषकं कृष्णचन्द्रम् । गोपिकाजनमनोमोदसम्प्रादनं
तदभिलषिताकृतौ विगततन्द्रम् ॥ ३ ॥

विभासरागेण गीयते ॥ ७५ ॥

बालक कथय कथय मधुवचनम् । श्रुतियुगलं परितपति कृपा-
कर श्रावय कृतरचनम् ॥ १ ॥ स्वलितपदं प्रकटीकृतसुरदं रदन-
च्छदविरचितलालम् । फुल्लनासिकहासविकासं करयुगतलवितरित-
तालम् ॥ २ ॥ चलितचरणकमलमतिविमलं सुखयतु मम हृदयं
सुरसालम् ॥ ३ ॥

भैरवरागेण गीयते ॥ ७६ ॥

किं कुरुषे मयि मानं भामिनि । सकृदपराधे राधे नैवं कृतिरु-
चिता मदयुतगजगामिनि ॥ १ ॥ सपदि विहाय हृदयहितगर्वं कुर्वे
चरणकमलनमनम् । कुरु वश्यं निजरसदानेन निवारय परमन्दिर-
गमनम् ॥ २ ॥ शिरसि निधेहि करं करुणे कुरु मामतिशयरसभा-
वम् । विरहवह्निविज्वलितं मानिनि निर्वापय च हृदयदावम् ॥ ३ ॥

भैरवरागेण गीयते ॥ ७७ ॥

करणीयं न दोषगणनम् । वृन्दाविपिनकदम्बतले चिन्तय सखि

विहितवेणुरणनम् ॥ १ ॥ मा मामुद्धाटय निजरमणं यद्यपि विहितवहलदोषम् । सहजकृपालो पालय पतितं पदयो रहितविरहपोषम् ॥ २ ॥ किं कर्तुं कामयसे सुन्दरि शक्तोऽहं न विरहसहने । विचरिष्यामि विरागभरेण विसङ्कितया विपिने गहने ॥ ३ ॥

भैरवरागेण गीयते ॥ ७८ ॥

जीवय जीवय विरहिजनम् । अतिपरितापविशेषविकलता सन्ततसेवितविजनवनम् ॥ १ ॥ पल्लवतल्पगतेऽपि कदाचिदहह सखि भवति भूमिपतनम् । रक्षति लक्षणसहिते रहसि तवैव नामजपनम् ॥ २ ॥ कचिदपि भवति वियोगभरेण सखीषु वृथालपनम् । तिष्ठति मौनमुद्रया मीलितनयनयुगलनमनम् ॥ ३ ॥ सहजदयावति भवतीदयया भवति तापशमनम् । राधे नैव दोषगणनं कुरु झटिति वितनु चलनम् ॥ ४ ॥

भैरवरागेण गीयते ॥ ७९ ॥

हरिरिह विलसति यमुनाकूले । रणयति मुरलीमधरसङ्गतामतिशयशोभनीयमूले ॥ १ ॥ आकारयति धेनुसमुदायं गतवन्तं बहुदूरे । क्रीडति गोपतनयसहितोऽसिततरयमुनाजलपूरे ॥ २ ॥ कामपि रमयति निभृतनिकुञ्जे पल्लवकुसुमसमूहे । अतिनिबिडे रविदर्शनरहिते परजनगमनदुरूहे ॥ ३ ॥

आसावरीरागेण गीयते ॥ ८० ॥

मिलितुं मुररिपुणा मया सह सहचरि चलसि वने । किमिति विलम्बं कुरुषे भामिनि रसनिधिहरिमिलने ॥ १ ॥ विविधनिकुञ्जे देशगतपल्लवतल्परचितशयने । धृतनिजनाथकण्ठकरकमला विलस मुदा विजने ॥ २ ॥ चपलेवाऽऽलि विराजसि मिलिता जलयुतनीलघने । निवस सदा हरिणा सह सखि हरिदासदीनवचने ॥ ३ ॥

आसावरीरागेण गीयते ॥ ८१ ॥

वद निजहृदयगतं राधे । किं ध्यायसि सखि रहसि निकुञ्जे दृढ-
तरविहितसमाधे ॥ १ ॥ केन मनो लग्नं तव कथयाऽनुमितविरह-
बाधे । सपदि नयामि रसिकवरसन्निधिमथ हृदि विहितवृथाधे ॥ २ ॥
किमिति विषीदसि वृथा विह्वले शिशिरगुणागाधे । सपदि मया
सह चल हरिनिकटे गतहृदयोपाधे ॥ ३ ॥

आसावरीरागेण गीयते ॥ ८२ ॥

धैर्यमवलम्ब्य कुरु चौर्यमङ्गीकृते विलस निजगोपिकागारे ।
त्वदभिरुचिजननसम्पादितं निखिलमङ्गीकुरु प्रिय सततकृतविहारे
॥ १ ॥ बाललीलामिषेणैव सङ्गोपय स्वकृतमखिलं जगति दोषभारे ।
पूरय मनोरथं बहुदिवससञ्चितं वच्मि किमधिकमितो विजित-
मारे ॥ २ ॥ वयमुपालम्भकृतये यशोदान्तिकं नाथ यामो यदा
नन्दगेहम् । वैमनस्यं मनसि मा विधेहीश गोपितचरितं गणय
निजमेव देहम् ॥ ३ ॥

आसावरीरागेण गीयते ॥ ८३ ॥

जहिहि परं निजहठमभिमानिनि । चलसि न किं करिणीवाऽति-
गामिनि ॥ १ ॥ अभिनवनीरदसुन्दररूपे । विलस सदा वृन्दावन-
भूषे ॥ २ ॥ बर्हिपिच्छविरचितशृङ्गारे । ग्रथितरुचिरपल्लवसुमभारे ॥ ३ ॥
मृगमदतिलकविराजितभाले । ग्रथितालकततिमुक्तामाले ॥ ४ ॥
श्रुतियुगशोभितकनककुण्डले । युतिमण्डितमृदुगण्डमण्डले ॥ ५ ॥
भ्रूयुगचापहृताखिलमाने । तिलके विहितचरशरसन्धाने ॥ ६ ॥
मुक्ताभूषणभूषितनासे । निर्जिततिलसुमसुषमविकासे ॥ ७ ॥
अमितसुधाभरपूरिताधरे । युवतिवशीकृतिहेतुरसभरे ॥ ८ ॥
द्विजमणिगणसुषमायुतहासे । मणिमुक्तायुतहारविलासे ॥ ९ ॥

हीरकभूषितचिबुकभूषणे । द्युतिदूरीकृतदृष्टिदूषणे ॥ १० ॥ कण्ठ-
 लग्नवरकण्ठाभरणे । प्रतिबिम्बमनोजविभ्रमकरणे ॥ ११ ॥ हृदय-
 विराजितहीरकपदके । विहृतगगनगतशशधरमदके ॥ १२ ॥ नाभि-
 लम्बिमुक्ताफलहारे । हाटककृतमणिहाराधारे ॥ १३ ॥ अङ्गुलि-
 दशकमुद्रिकामाले । कङ्कणजटितमहामणिजाले ॥ १४ ॥ अङ्गद-
 शोभिमध्यभुजदण्डे । देवदैत्यजनदण्डितचण्डे ॥ १५ ॥ उत्तरीय-
 वासोलसदंसे । विविधकुसुमचयविहितवतंसे ॥ १६ ॥ नृत्याभि-
 नयनकृतिकटिचलिते । क्षुद्रघण्टिकारसितसुललिते ॥ १७ ॥
 कनककपिशकटिवसनविकासे । नवविधरत्नहारकृतवासे ॥ १८ ॥
 वनमालाकृतचरणालम्बे । तुलसीमधुमदयुतरोलम्बे ॥ १९ ॥
 भ्रामितवामकराहितकमले । बोधितसकलाविदितनिजफले ॥ २० ॥
 ऊरुयुगलद्वयरम्भाशोभे । दर्शनजनितमदनविक्षोभे ॥ २१ ॥ चरण-
 युगलशोभितमङ्गीरे । युवतीजनमानसहृतधीरे ॥ २२ ॥ नखविधु-
 मण्डलविगलिततापे । प्रणतदीनजनवारितपापे ॥ २३ ॥ स्थित-
 वति नीपमहीरुहमूले । वसति कलिन्दकन्यकाकूले ॥ २४ ॥ आका-
 रणकृतवेणुनिनादे । रहितपक्षिपशुसङ्घविवादे ॥ २५ ॥ ग्रीवाकटि-
 पदविरचितभङ्गे । प्रकटितरतिरसभावानङ्गे ॥ २६ ॥ श्रीवल्लभवर-
 दासवराके । अनुकम्पय बहुदोषविपाके ॥ २७ ॥

गौडीरागेण गीयते ॥ ८४ ॥

हरिरधुना विपिनादायाति । मुरलीरवमाकर्णय मधुरं गोहुङ्कृति-
 रपि शर्म ददाति ॥ १ ॥ गायति गोपमण्डली गुणगणमतिशयशब्द-
 नूपुरपाति । पल्लवकुसुमरत्नगुञ्जामणिमुकुटमसौ दूरादपि भाति ॥ २ ॥
 चलनीयं मिलनीयं हरिणा सुखमनुभवनीयं बहु राति । रसिक-
 शिरोमणिमुखमवलोकय शोषय शोकनिचयमनुयाति ॥ ३ ॥

गौडीरागेण गीयते ॥ ८५ ॥

हरे हरे हर हृदि निहितम् । यदिह मया दुरितं विहितम् ।
स्मारय निजरूपं सुहितम् । तारय भवजलधिहितम् ॥ १ ॥ दीने
मयि करुणा करणीया । विषयवासना परिहरणीया । शरणं गत-
वति रहितसहाये । मृदुलीभव मयि दयितसमाये(?) ॥ २ ॥ अखिल-
पते तव किमिदमनुचितम् । पतितोरीकरणं हि विरचितम् । जल्पित-
मिति मम मनसि निधेहि । यदुचितमिह कृपयैव विधेहि ॥ ३ ॥



[Faint, illegible handwritten text in Devanagari script, likely bleed-through from the reverse side of the page.]

Published by Bhatta Shri Gaur Gopalsharma
Badamandir, Bhoyiwada, Bombay.

Printed by Ramchandra Yesu Shedge, at the 'Nirnaya
Sagar' Press, 26-28, Kolbhat Street, Bombay.

[Faint, illegible handwritten text in Devanagari script, likely bleed-through from the reverse side of the page.]

श्रीबालकृष्णशुद्धाद्वैतसंस्कृत पुस्तकालयकी मुद्रापित साम्प्रदायिक पुस्तकें.

| संस्कृत. | मूल्य | हिन्दी तथा गुजराती. | मूल्य |
|--|-------|---|-------|
| श्रीबालकृष्णचम्पू ... | २ | शुद्धाद्वैतदर्शन [प्रथमभाग हिन्दी] ... | ॥ |
| अणुभाष्य पञ्चटीकासहित ... | ३ | शुद्धाद्वैतदर्शन [द्वि. भाग हिन्दी] ... | ॥ |
| वादावलि ... | २ | „ [तृ. भाग हिन्दी] ... | ॥ |
| वेदान्तचिन्तामणि ... | १ | „ [प्रथम और द्वितीय | |
| भक्तिहंस ... | १ | भाग गुजराती] ... | १ |
| पुष्टिप्रवाहमर्यादाभेद ... | ॥ | „ [तृतीय भाग गुजराती] | ॥ |
| सिद्धान्तसिद्धापगा ... | ॥ | मराठी प्र. भा. ... | ॥ |
| निर्णयार्णव ... | ॥ | सेवाकौमुदी [हिन्दी] ... | ॥ |
| यमुनाष्टक श्रीपुरुषोत्तमजीकृत ... | ॥ | शुद्धाद्वैतसिद्धान्तसार [हिन्दी] | ॥ |
| यमुनाष्टक श्रीहरिरायजीकृत ... | ॥ | शुद्धाद्वैतसिद्धान्तसार [गुजराती] | ॥ |
| बालबोध ... | ॥ | न्यासादेश [हिन्दी] ... | ८८ |
| „ देवकीनन्दनजीकृत ... | ॥ | „ [गुजराती] ... | ८८ |
| सिद्धान्तमुक्तावलि ... | ॥ | गीतातात्पर्य [हिन्दी] ... | ११ |
| सेवाकौमुदी ... | ८८ | सिद्धान्तरहस्यकी विवृति [हिन्दी टीकासहित] | ॥ |
| माण्डूक्योपनिषत् ... | ॥ | श्रीमद्वल्लभाचार्य [हिन्दी] ... | ८८ |
| दर्शनादर्श ... | ८८ | श्रीराधाकृष्णतत्त्व [हिन्दी] | ८८ |
| स्तुतिपारिजात ... | ८८ | ब्रह्मसम्बन्ध [हिन्दी] ... | ८८ |
| व्याख्यानरत्नावलि ... | ८८ | षोडशग्रन्थ [वज्रभाषा] ... | ॥ |
| श्रीवृत्तिहोत्तरतापिन्युपनिषत् ... | ॥ | वैष्णवद्विजानां संध्यातर्पणं [गुजराती | |
| छान्दोग्योपनिषत् ... | ॥ | भाषासहित] | ८८ |
| विद्वन्मण्डनोपोद्धातः ... | १ | | |
| विवाहोपनयनादिकर्मणां मन्त्राक्षताः ... | ॥ | | |

अन्य सब प्रेसोंकीभी पुस्तकें हमारे यहां मिलती हैं. विशेष जाननेके लिये ८॥॥ का टिकट भेजकर सूचीपत्र मंगाओ ।

मैनेजर—

श्रीबालकृष्णपुस्तकालय, बडामन्दिर, भूलेश्वर, बम्बई.